

# عالم برزخ

دیو

از

حضرت مولانا قاری محمد طیب

مقدمہ و مضمون دیوبند

ادارہ ایس ایس پبلشرز، بک سیلرز، ایکسپورٹرز  
امیتا

لاہور - کراچی

# علم بر رخ

مولانا عبد الماجد دریا آبادی کے ایک سوال کے جواب میں

حضرت مولانا قاری محمد طیب صاحب دامت بکاتہم  
مہتمم دارالعلوم دیوبند کی دلچسپ علم انسزات تحریر

== ناشر ==

اِذَا رَاَ اِيْتِيشَرْز، بَكْسِيلَرْز، اِيْكِيوَرْز اِيْمِيَّتْ

www.idaraeislamiat.com, e-mail: idara.e.islamiat@gmail.com

## پیش لفظ

وسط ۴۹ میں حضرت مولانا عبد الماجد صاحب زید مجددہ دریابادی  
کاوالا نادر حکیم الاسلام حضرت مولانا محمود طیب صاحب مظلہ ہتھم دارالعلوم  
دیوبند کے نام بایں طلب موصول ہوا کہ "برزخ سے رابطہ قائم کرنے کا کوئی  
طریقہ اگر آپ کے ذہن میں ہو یا نہ ہو گوں سے سننے میں آیا ہو تو اس بارے  
میں کچھ تحریر فرمایا جائے"

حضرت حکیم الاسلام مظلہ نے جواباً ایک مختصر مضمون تحریر فرما کر بھیج دیا  
اس کے بعد مولانا ممدوح کاوالا نامہ موصول ہوا جس میں چند واقعات بھی  
انتقال فرمانے والوں کے اور انہیں خوابوں میں دیکھنے کے تحریر فرمائے۔

مولانا اہلبادی مظلہ نے حضرت حکیم الاسلام دام مجددہ سے موضوع زیر  
بحث پر تفصیلی مضمون کی حسن طلب کے ساتھ مضمون مختصر پر اپنی وقیع و  
جاذبہ تاثر کا انہماک کیا۔ ڈیڑھ دو بلین جلد میں اس طرح فرمایا کہ :

"عالم برزخ سے رابطہ قائم کرنے کے بارے میں ارسال فرمودہ  
مضمون کافی، دانی اور شافی ثابت ہوا۔ برزخی مقامات کے

بارے میں قاسمی ذہن و ذکاوت سے لمبی تفصیلی مضمون کا آرزو مند  
ہوں۔“

اس پر حضرت مظلہ نے یہ تفصیلی مضمون تحریر فرمایا جو حضرت مولانا  
ریا بادی مظلہ کے اپنے اخبار ”صدقِ جدید“ لکھنؤ میں بالاقساط شائع  
ہو چکا ہے۔ اس مقالے نے اہل علم سے سند قبول حاصل کی اور بذریعہ خطوط  
سے کتابی صورت میں شائع کرنے پر اصرار کیا گیا۔ اس لیے اس مضمون کو  
خود حقیقت حضرت مولانا عبدالمجید صاحب مظلہ کے نام حضرت حکیم  
الاسلام مظلہ کا ایک ناقابلِ فراموش علمی مکتوب ہے۔ اس کی علمی گہرائی اور  
اصلاحی گیرائی کے پیش نظر کتابی صورت دی جا رہی ہے جسے ملت پر  
وقت کی دو عہد آفریں علمی شخصیتوں کے احسانِ ثانی کے اعتراف اور لشکر  
و اہل انان کی مخلصانہ تقدیم کے ساتھ پیش کرنے کی سعادت حاصل کر رہے  
ہیں اور دعا کرتے ہیں کہ اللہ تعالیٰ ہر دو بزرگوں کے علم و معرفت سے  
ملت کو تادیر بالنیب و مستفید فرماتا رہے۔ ”آمین“

(مولانا) محمد سالم قاسمی

استاذ دارالعلوم دیوبند



جوابی مکتوب :

حضرت الخدوم المعظم دامت معالیہم

اسلام منون نیند مقرون  
خدمت نامہ مورخہ ۱۵ اپریل ۱۹۴۹ء باعث سرفرازی ہوا

میں کل پرسوں ہی کیرالہ، مدراس اور ممبئی وغیرہ کے سفر سے واپس دیوبند پہنچا تو صحیفہ گرامی سے شرف ہوا۔ اس ناکارہ اور دیوبند گرامی علم و فضل پر توجہات عالیہ کا مبذول ہونا اپنے لئے انتہائی سعادت ہے۔ اس توجہ فرمائی کو بجز حوصلہ افزائی اور کس عنوان سے تعبیر کروں؟ علم تو نہ کل تھانہ آج ہے پھر بھی بزرگوں کا سوال فرمانا درپردہ تعلیم دینا ہے۔ حدیث جبریل میں سوالات جبریل کو تعلیم دین ہی سے تعبیر فرمایا گیا ہے (اذا کم یعلمکم دینکم) اساتذہ اگر طلبہ سے سوال کرتے ہیں تو وہ جواب کا راستہ دکھلا کر انہیں تعلیم ہی دینا ہوتی ہے، عہد الست میں حق تعالیٰ نے بندوں سے الست کا سوال فرما کر درحقیقت عقیدہ ربوبیت کی تعلیم ہی دی تھی، استفہام اقرار ہی ہو، یا انکاری، ظاہر میں سوال ہوتا ہے اور حقیقت میں تعلیم۔ یہی صورت آن محترم کے سوالات کی سمجھتا ہوں اور اس شفقت بزرگانہ کا دل سے شرف اور منون ہوں کہ سوالات کے ذریعہ اس ناکارہ علم کو علم کی طرف متوجہ فرمایا جا رہا ہے۔ حق تعالیٰ ایسے بزرگوں کا سایہ تادیر قائم رکھے اور ان سے مستفید ہوتے رہنے کے مواقع بیش از بیش عطا فرمائے۔

**تہید** | صورت مسئلہ میں جو خیالات ذیل میں عرض کیے ہیں وہ چند خیالات پریشان ہیں جنہیں پیش کرتے ہوئے تو شرم آتی ہے مگر اُمّ سے مجبور ہوں۔ خدا کرے کہ لائق التفات ثابت ہوں۔ اولاً ایک مختصر سی بات بطور تہید عرض ہے۔

تین جہان اور ان سے نفس | انسان دو چیزوں سے مرکب ہے۔ جسم اور روح۔ اس کا مجموعہ ہی نفس انسانی کہلاتا ہے۔ اس نفس انسانی کو طبعاً تین جہانوں سے گزرنا ہے، ایک دنیا جو دارُ العمل ہے۔ ایک آخرت جو دارالقرار ہے اور ایک برزخ جو دارالانتظار ہے ان تینوں جہانوں کے احکام اور ان کی نوعیت الگ الگ ہے۔

عالم دنیا، عالم برزخ اور | دنیا میں جسم اور جسمانی زندگی اصل ہے روح اس کے تابع ہو کر اس کے اثرات قبول کرتی ہے۔

برزخ میں روح اور روحانی زندگی اصل ہے جسم اس کے تابع ہو کر اس کی نعمت و مصیبت کے اثرات قبول کرتا ہے خواہ وہ اپنی ہیئت پر ہو یا بکھر جائے۔

اور آخرت روح و جسم کا مکمل امتزاج ہے جس میں ہر ایک اپنے اپنے تاثر میں مشغول ہے اور ہر ایک کا اپنا اپنا ادراک اور اپنا اپنا انتفاع ہے۔

برزخ چونکہ دنیا اور آخرت کے بیچ میں ہے اس لیے اس کا ان دونوں جہانوں سے تعلق ہے، آدمی جیسے برزخ میں رہتے ہوئے آخرت کی نعم و حیم کا

مشاہدہ کرتا ہے، روحانی طور پر ان سے تسلیٰ دیا متاثر ہوتا ہے اور مدد برائے آخرت کی زیارت سے بھی مشرف ہوتا ہے، ایسے ہی برزخ میں رہتے ہوئے دنیا کی معلومات سے بھی حسب حیثیت و مرتبہ مستفید ہوتا ہے، دنیا والوں کے اعمال خیر یعنی دعاء ایصال ثواب، افاضہ باطنی اس تک پہنچتے ہیں حتیٰ کہ وہ اہل دنیا کی زیارت سے بھی مفتاح ہوتا ہے پھر خود بھی اپنی اسی قسم کے تصرفات و اعمال اور بہت باطن سے افاضہ انور و کیفیات حتیٰ کہ اپنی ملاقات و زیارت کا بھی انہیں موقع دیتا ہے جس کے لیے انھیں شرعیہ موجود ہیں۔

برزخ کا عالم دنیا | لیکن غور کیا جائے تو برزخ کا تعلق بہ نسبت سے قریبی تعلق | آخرت کے دنیا سے زیادہ ہے، کیونکہ انسانی نفس کا ایک مستقل جزو (روح) جیسے عالم برزخ میں ہے ویسے ہی اس کا دوسرا مستقل جزو (بدن) دنیا کے عالم میں موجود ہے۔ خواہ بہشت بدن ہو یا بہشت ذرا۔ لیکن آخرت میں قبل از قیامت انسانی نفس کا کوئی جزو بھی مستقلاً قائم اور مستقر نہیں چاہا کیونکہ خود نفس قائم ہو۔ یہ الگ بات ہے کہ وقتاً فوقتاً اسے عالم آخرت کے اہم مقامات اور عجائبات کی سیر کرادی جائے یا مشاہدہ ہو جائے اور وہ روحانی طور پر ان کی نعمتوں اور کلفتوں سے تسلیٰ دیا متاثر بھی ہو لیکن قیامت سے پہلے آخرت چونکہ انسان کا مستقر نہیں اور اس کا کوئی جزو تک بھی وہاں جنت یا نار میں ٹھہرا ہوا نہیں کہ اس کے ہی ذیل سے انسان کو وہاں اقامت گزیں اور قیام پذیر رکھ دیا جائے۔ اس لیے اس کے تعلق کی نوعیت بھی صرف ایک مشاہداتی یا جزوی طور پر انتفاعی رابطہ کی ہے، بخلاف دنیا کے کہ اس میں اس کا پورا حصہ

ربان مقیم ہے خواہ اپنی ہیئت پر یا بصورت ذرات۔

اہل برزخ کی دنیا سے اور اہل دنیا کی  
برزخ سے دلچسپی کی لطیف علمی توجہ یہ

سے نہیں، اس کا قدرتی تقاضا ہے کہ برزخی اہل دنیا سے اور اہل دنیا برزخی  
افراد سے ملنے، زیارت کرنے اور ان کے احوال و مقامات جاننے کے  
خواہشمند ہوں، یہی وجہ ہے کہ قبر میں سوال و جواب کے بعد کامیاب میت  
کی پہلی خواہش یہی ہوتی ہے کہ مجھے اجازت دے دو کہ میں اپنے اعزہ و اقارب  
کو تسلی دے آؤں کہ میں بہت اچھی حالت میں ہوں۔ بالفاظ دیگر میں اپنے احوال  
و مقامات ان تک پہنچا دوں، یا جیسے نبص قرآنی شہداء حق تعالیٰ سے درخواست  
کرتے ہیں کہ ہمارے ان اعلیٰ مقامات کی خبر ہمارے دنیوی بھائیوں تک پہنچا  
دی جائے تاکہ وہ بھی جہاد فی سبیل اللہ کی طرف راغب ہو جائیں، اسی طرح  
برزخ والے دنیا والوں کے احوال بھی معلوم کرنے کے خواہشمند رہتے ہیں  
جیسے نبص حدیث نبویؐ مرنے کے بعد روح کے عالم برزخ میں پہنچتے ہی  
میت کے اعزہ و اقارب اس کے ارد گرد جمع ہو جاتے ہیں اور اپنے  
اپنے عزیز دل کے حالات بے تابی سے دریافت کرتے ہیں حتیٰ کہ ملائکہ  
کو یہ کہہ کر انہیں روکنا پڑتا ہے کہ اسے دم تو لینے دو، یہ موت کی شدتوں  
سے چور چور ہو کر آ رہا ہے۔

بہر حال جانہین سے ایک دوسرے کے احوال و مقامات پر مطلع ہونے  
کی خواہش اسی بنا پر ہے کہ برزخ کا دنیا سے اور دنیا کا برزخ سے بہت



قریب کا رشتہ ہے کہ ہر ایک کا ایک نصف حصہ دنیا میں ہے اور ایک نصف حصہ برزخ میں۔

اہل برزخ اور اہل دنیا کے درمیان  
باسم واقفیت احوال کے پانچ طریقے  
 حق تعالیٰ کی بالغ حکمت نے جب  
 ان دونوں جہانوں میں اس تقسیم اجزا  
 کی وجہ سے یہ خواہش فطرتوں میں ڈال دی ہے تو اسی کی فیاض قدرت کا  
 یہ بھی تقاضا تھا کہ وہ اس خواہش کی تسکین کا سامان بھی پیدا فرمائے اور ایسے  
 وسائل و ذرائع پیدا فرمادے کہ برزخ والے دنیوی مقامات و احوال سے  
 اور دنیا والے برزخی مقامات و احوال سے خود بلا واسطہ بھی باخبر ہوتے  
 رہیں اور ان مقامات کی معرفت حاصل کرتے رہیں۔

یہ وسائل و طرق کیا ہیں؟

سو کتاب و سنت کی روشنی میں جہاں تک اپنے ناز و ساز و بہن کی رسائی  
 ہوئی، پانچ طریقے سامنے آئے جن سے براہ راست برزخی مقامات و  
 احوال کا فی الجملہ علم ہو سکتا ہے۔

پانچوں طریقوں کا  
اجمالی تعارف!  
 ایک عینی شاہدہ۔ دوسرے مخبر صادق کی خبر تیسرے  
 صاحب واقعہ کی اطلاع دہی، چوتھے انکشاف قلبی  
 پانچویں قیاس و استنباط۔

پانچوں طریقوں کے فنی اور اصطلاحی عنوانات  
 انہی پانچ مقامات کو  
 اگر قدرے ترتیب بدل کر اور اصطلاحی لفظوں میں لاتے ہوئے جہتوں کے  
 انداز سے بطور فنی ترتیب کے ادا کیا جائے تو ذیل کے عنوانات سے

ادا کر سکیں گے۔  
 پہلا استدلال شرعی، دوسرا کشف باطنی، تیسرا روایے صادقہ، چوتھا  
 عبرت و اعتبار، پانچواں عیان و مشاہدہ۔

پہلا مقام عباد کا ہے۔ دوسرا عرفاء کا ہے، تیسرا صلحاء کا ہے، چوتھا  
 عقلاء کا ہے اور پانچواں ہر کس و ناکس کا ہے۔

پھر ان مقامات کی نوعیت یہ ہے کہ پہلا مقام اختیاری اور قطعی ہے  
 دوسرا اکتسابی قطعی ہے، تیسرا غیر اختیاری مگر قطعی ہے، چوتھا اختیاری قطعی ہے  
 اور پانچواں کلیۃً غیر اختیاری مگر اکتبی ہے جو محض مودبت من اللہ ہے، ان  
 پانچوں طریقوں سے لوگوں نے بڑی خوبی مقامات تک علمی اور عرفانی رسائی حاصل  
 کی ہے۔

طریق اول، استدلال شرعی کی  
 ردعانی تفصیل و تقسیم۔

(۱) اولیں مرتبہ استدلال شرعی کا ہے کہ اللہ  
 و رسولؐ بندہ کے بارے میں خود خبر دیں اور

امت اس سے استدلال کر کے اس پر ایمان لائے۔

استدلال کا شخصیتی درجہ | (الف) استدلال شرعی کے درجہ میں ایک

درجہ شخصیتی ہے کہ کسی شخص معین کا نام لے کر اللہ و رسولؐ اسے جنت یا قہر  
 یا بندہ میں عالی مقام ظاہر فرمائیں تو ظاہر ہے کہ یہ معرفت یقینی اور واجب  
 الاعتقاد ہوگی۔

جیسے ایک بار حضور اقدس صلی اللہ علیہ وسلم کے دائیں  
 طرف صدیق اکبرؓ اور بائیں طرف فاروق اعظمؓ تھے

شخصیتی استدلال  
 کی مثالی توضیح۔

اور ایک دوسرے کے گلے میں ہاتھ ڈالے ہوئے نکلے اور حضور نے فرمایا :  
 ”هكذا نبعث“ اسی طرح ہم گلے میں باہیں ڈالے ہوئے قبروں سے  
 اٹھیں گے جس سے مقامات برزخ پر روشنی پڑتی ہے۔

یا جیسے حضرت بلالؓ عین نزع کے وقت بے حد خوش و خرم نظر آتے  
 تھے، چہرہ انتہائی بشاش اور انگوں سے سوس ہو رہا تھا، اسی حالت میں  
 شوق و خوشی سے لبریز آواز میں میں فرمایا ”عند انلقى محمد اوصحابہ  
 کل کو انشا اللہ محمد صلی اللہ علیہ وسلم اور آپ کے اصحاب سے ملاقات ہوگی،  
 یہ درحقیقت اپنا برزخی مقام ظاہر کرنا تھا کہ وہ معیت نبویؐ میں ہوگا اور  
 ظاہر ہے کہ یہ فرمانا قیاس و تخمین سے ممکن نہ تھا بلکہ قوت یقین اور جوش ایمان  
 سے تھا جو بلاشبہ امر تعبائی ہے، عقلی اور قیاسی نہیں اس لیے حدیث مرفوعہ  
 کے حکم میں ہوگا اور یہی کہا جائے گا کہ اس برزخی مقام کی حضور ہی نے انہیں  
 اطلاع دی ہوگی جس پر انہیں اس درجہ کامل وثوق اور یقین تھا اور یقین بھی  
 فحس عقلی نہیں بلکہ یقین عالی تھا۔ اس لیے اس اطلاع کو استدلال شرعی کے  
 دائرہ میں شخصیات مقام کہا جائے گا جس سے یہی ایک برزخی مقام کی معرفت  
 حاصل ہوئی۔

استدلال شرعی کا طبقاتی درجہ۔	(ب) شرعی استدلال کا دوسرا درجہ طبقاتی ہے کہ اللہ و رسول کسی خاص طبقہ کے برزخی مقام کو ظاہر
---------------------------------	---

فرمائیں جس میں اشخاص و افراد کا تذکرہ نہ ہو بلکہ ایک طبقہ اور صنف کا  
 ذکر ہو۔

بلقیاتی استدلال | جیسے قرآن کریم میں شہداء کا مقام بیان فرمایا گیا کہ وہ  
 زندہ ہیں اور اپنے پروردگار کے پاس تہذیب

پاتے ہیں اور نبض حدیث انہیں سب پر پندوں کے خواہ دینے جائیں گے  
 جن میں وہ اڑا کر جنتوں میں سیر کریں گے اور انہیں اس کے پہلوں، بانوں  
 اور نہروں سے منتفع ہونے کی آزادی ہوگی لیکن جنت اس وقت ان کا  
 قرار نہ ہوگی بلکہ ان کا قرار ہی مقام وہ سونے اور جواہرات کی تندی میں ہوں  
 گی جو عرش میں آویزاں ہوں گی اور یہ ارجح علیہ اپنے ان برزخی اجسام  
 کے ساتھ ان میں بسیر کریں گی۔

مزید اگر ام و تفسیط کے لیے ان سے بار بار پوچھا جائے گا کہ کچھ اور  
 چاہتے ہو؟ وغیرہ۔ اس سے ایک خاص طبقہ کا برزخی مقام مشخص ہوا،  
 اس لیے جو بھی شہادت کے مرتبہ کو پہنچے گا اس کے لیے اسی مقام کی شہادت  
 دی جائے گی۔

استدلال شرعی کا کلیاتی درجہ | استدلال شرعی کا تیسرا مقام کلیاتی ہے  
 جس میں برزخی مقام معلوم کرنے کا محض اصولی معیار ذکر کر دیا گیا ہو یعنی  
 اشخاص یا بلقیات کا کوئی ذکر نہیں بلکہ صرف ایک سوئی دیدی گئی ہے کہ ہر  
 شخص کو اس پر پند کر دیکر لیا جائے تو اپنا اور غیر کا برزخی مقام معلوم ہو  
 سکے گا۔ حدیث نبویؐ میں اصول ارشاد فرمایا گیا کہ:

تَحْشَدُونَ كَمَا تَحْشَدُونَ دُتْمَارُ حَشْرٍ اس حالت پر ہو گا جس  
 پر موت آنی شئی اور موت اسی

حالت پر آئے گی جس پر زندگی گزاری  
ہے۔

اس کلمہ میں ہر شخص کے محشر کا مقام پہچاننے کی کسوٹی تو حالت موت کو  
بنایا گیا ہے اور برزخی مقام پہچاننے کے لیے (جو موت سے شروع ہو کر  
یوم محشر ختم ہوتا ہے) دنیا کی عملی زندگی کو معیار تعارف فرمایا گیا ہے، پس  
آخر دی مقام کے لیے ذریعہ تعارف برزخ ہے اور برزخی مقام کے تعارف  
کے لیے ذریعہ تعارف دنیوی زندگی کی رفتار ہے جو اصولاً ہر انسان کے  
سامنے اپنی یا اپنے متعارف انسانوں کی کسی نہ کسی حد تک مستحضر رہتی ہے۔  
اس سے برزخی مقام کے پہچاننے کا ایک اصولی اور کلیاتی طریقہ معلوم  
ہوا جس سے انسانوں کے اعمال اور زندگی دیکھ کر فی الجملہ ان کے برزخی  
مقام کو پہچانا جاسکتا ہے۔

کلیاتی استدلال کی مثالی توضیح | یہ ایسا ہی ہے جیسا کہ صحابہؓ نے غرض  
کیا کہ رسول اللہ ﷺ کیسے معلوم کریں کہ اللہ کے یہاں ہمارا کیا مقام اور کیا رتبہ  
ہے؟ فرمایا آپ ﷺ کو دیکھ لو، یعنی عمل کی نوعیت سے قرب اور  
تقرب الہی کی نوعیت معلوم کر دیکھ اس تعارفی طریقہ کو اور ذرا وسیع فرما  
ہوئے ارشاد فرمایا کہ اگر تمہارے پڑوسی تمہارے حق میں نیک گواہی دیں  
تو سمجھ لو کہ تم عند اللہ بھی اچھے ہو پھر اس معیار کی دائرہ کو ذرا اور زیادہ  
وسیع کرتے ہوئے ارشاد ہوا کہ تم زمین پر خدا کے سرکاری گواہ ہو جس کے  
حق میں جیسی گواہی دید گئے وہ اللہ کے نزدیک بھی ویسا ہی مانا جائے



گا۔ خواہ وہ دنیا میں ہو یا برزخ اور آخرت میں چنانچہ دنیا میں ایک جنازہ گزرنے پر حضور نے فرمایا کہ جنت واجب ہوگئی اور عتد واجب ہوگئی۔ یہ فرمائی کہ لوگ اس کے بارہ میں کلمہ غیر کہہ رہے تھے کہ یہ اچھا آدمی تھا لہذا جنتی ہوگیا۔ اور ایک دوسرا جنازہ گزرنے پر فرمایا کہ جہنم واجب ہوگئی کیونکہ لوگ اس کے حق میں کہتے جا رہے تھے کہ بہت برا آدمی تھا جس کم جہاں پاک۔

اسی طرح آخرت میں بھی بحق اقوام اس امت کی شہادت متبر ہوگی اور امت پر رسول شاہد ہوں گے جیسے قوم نوح کا فیصلہ اسی امت کی شہادت پر کیا جانے گا۔

ہر حال استدلال شرعی کا ایک مقام	ہر سہ استدلال شرعی کے اجمال و تفصیل سے برزخی مقامات کا اندازہ
---------------------------------	---

شخصیاتی ہے، ایک طبقاتی ہے اور ایک کلیاتی، جس سے ہر انسان کے برزخی مقام کافی الحمد اندازہ ہو سکتا ہے۔

پھر ان تینوں مقاموں میں اجمال و تفصیل کا فرق بھی ہے، مثلاً شخصی طور پر کسی کے لیے یا مقام کی تفصیلات ارشاد فرمائی گئیں ہوں یا اسے درجہ اجمال میں ذکر کیا گیا ہو، اسی طرح طبقاتی اور کلیاتی اطلاعات میں بھی اجمال و تفصیل کا فرق ہے کہ کس کے لیے ایک ایک عمل کو شخص کے ساتھ یا نوعی طور پر الگ الگ گناہ اس کا برزخی ثمرہ تفصیل سے ظاہر کیا جائے تو وہ اس عمل کنندہ کا تفصیلی برزخی مقام ہوگا۔

شہداء کے برزخی مقام کا اجمالی اور تفصیلی نصوص سے تعین۔

جیسے شہداء کے مقام کو قرآن کریم نے تو اجمالاً ذکر فرمایا کہ وہ برزخ

میں زندہ ہیں۔ رزق پاتے خوش بخوش ہیں، بشارتیں اور خوش خبریاں پاتے رہتے ہیں، نہ ان پر غم ہے نہ خوف اور حدیث نبویؐ نے اسی مقام کی جزوی تفصیلات بھی بیان فرمائیں کہ ان کے بسیرے کی جگہ سونے اور نہ برہہ کے تبدیل ہوں گے جو عرش میں آویزاں ہیں، وہ سبز پندوں کے خول میں اڑتے اور جنتوں میں سیر کرتے پھریں گے اور وہاں کے باغوں اور نہروں سے سیراب ہو کر سرسبز شاداب ہوتے رہیں گے۔ انہیں نشاط میں لانے کے لیے حق تعالیٰ کی طرف سے سوال و جواب کا سلسلہ بھی جاری ہے گا کہ مَا تَبْرِدُونَ؟ اور کیا چاہتے ہو؟ یا غلی ما تشاؤون مجھ سے مانگو مجھے تیری خواہش کا پورا کرنا ہے وغیرہ۔ بعض احادیث میں غیر شہداء کے لیے بھی اتنا ارشاد فرمایا گیا ہے کہ ان کو ارواح پرندوں کی طرح جنتوں میں اڑتی پھریں گی، اور وہاں کی نعمتوں سے منتفع ہوں گی اور پھر اپنے مقام پر آجائیں گی، گو یا شہداء کو تو بدن بھی اس عالم کا دیا جائے گا جو پرندوں کی شکل میں ہو گا اور عامہ مومنین کی ارواح کو یہ زبان نہیں دیا جائے گا بلکہ پرندوں سے تشبیہ دے کر فرمایا گیا کہ ان کی روحیں بلا بدن کے اڑتی پھریں گی جنہیں یقیناً شہداء سے کم درجہ کا حظ و لذت حاصل ہوگی۔

ان انبویہ سے برزخ کے دو مقام نوئی طور پر معلوم ہوئے جن کی تفصیلی اسی نبوی زندگی کے عمل کی تفصیلات کا اثر ہے جیسے انہی شہداء کے بارہ میں عمل کی ایک

عام صورت سے برزخ کے ایک خاص مقام کی طرف اشارہ فرمایا گیا کہ  
 کافی بیارقۃ السیوف (رشتید کے) سر پر چہار طرف  
 علی رأس فتنۃ (میدان جنگ میں) تلواروں کی تپک  
 کا فتنہ اور ڈر فتنہ برزخ کا بدل ہے  
 جو برزخ میں بچاؤ کے لیے کافی ہے  
 اور ان کے لیے اس کے بعد برزخ  
 میں کوئی ڈر اور فتنہ نہیں۔

اہمال صالحہ کے ذریعہ برزخی مقامات  
 کا تعین اور ان کا نوعیاتی فرق

تعلیما گیا ہے جس کا معیار دنیا کی عملی نزرنگی ہے جس درجہ کی شہادت ہوگی اسی  
 درجہ کا اور اسی نوعیت کا برزخی مقام ہوگا اور اس کا معیار دنیا کی نزرنگی کا عمل  
 عام فرمایا گیا۔

یہ اسی طرح نوعی طور پر برزخ میں بعض عاصیوں کی مثالیں حضور کو دکھلائی  
 گئیں جنہیں ان کے عصیان کے مناسبت برزخ میں عذاب کا مقام دیا گیا  
 یا عذاب سے نجات دکھلائی گئی تو نجات دہندہ عمل کی نشاندہی فرمائی گئی۔

نامہ کا برزخی مقام | جیسے حدیث میں ہے کہ آپ نے ایک میت  
 کو برزخ میں دیکھا کہ ملائکہ عذاب نے اسے چہار طرف سے گھیر کر وحشت میں  
 ڈالا رکھا ہے تو نماز آئی اور اسے ان کے ہاتھوں سے چھڑا لے گئی۔

دوسرا برزخی مقام | یا فرمایا کہ میں نے ایک شخص کو برزخ میں دیکھا کہ اس

کی زبان پیاس کی شدت سے باہر نکلی ہوئی ہے اور جس پانی کے قریب جاتا ہے اسے وہاں سے دھکیل دیا جاتا ہے تو رمضان کے روزے آئے اور اسے سیراب کر گئے۔

غسل جنابت کا برزخی مقام | یا آپ نے فرمایا کہ میں نے دیکھا کہ برزخ میں انبیاء علیہم السلام کے حلقے ہیں اور ایک شخص کو دیکھا کہ جب وہ کسی طلقہ میں جانا چاہتا ہے تو اسے دھکے دیئے جاتے ہیں تو غسل جنابت کا عمل آیا اور اس کا ہاتھ پکڑ کر اسے میرے حلقے میں میرے پہلو میں بٹھا دیا گیا۔

حج کا برزخی مقام | یا فرمایا کہ میں نے برزخ میں دیکھا کہ ایک شخص کے چہرہ طرف اور اوپر نیچے ظلمت ہی ظلمت چھائی ہوئی ہے اور اسے کوئی راہ مفر نہیں ملتی جس سے وہ حیرت اور غم میں مبتلا ہے کہ اچانک اس کا حج اور عمرہ آیا اور اسے ظلمتوں کے پردوں سے نکال کر نور کے میدان میں پہنچا گیا۔

صدقات کا برزخی مقام | یا فرمایا کہ میں نے دیکھا کہ میری امت میں سے ایک شخص کی آگ کی لپٹیں بڑھ رہی ہیں اور وہ ہاتھوں سے اپنے منہ کو بچانا چاہتا ہے (مگر بچا نہیں پاتا) کہ اس کے صدقات آئے اور اس کے اور آگ کے درمیان جناب بن گئے۔

اچھے اخلاق کا برزخی مقام | یا فرمایا کہ میں نے ایک شخص کو (برزخ میں) دیکھا کہ وہ گھٹنوں کے بل ہے۔ مانگیں رہ گئیں ہیں اور وہ چل پھر نہیں سکتا۔ ساتھ ہی اس کے اور اللہ کے درمیان جناب بھی حائل ہے (کہ گھٹنوں کے بل سر کے بھی تو جانے کیسے) تو اس کا خلق حسن آیا اور اسے بارگاہ حق میں داخل کر دیا۔

منصوص ببادات کا برزخ | یا جیسے حدیث میں ہے کہ قبر میں دائیں طرف  
میں مہر جہتی و فاعلی مقام۔

یہ کھڑی ہو جاتی ہے کیونکہ اُسے الصلوٰۃ برہان انسان کی دستاویز  
فرمایا گیا ہے اور دستاویزی حجت کو عدالت میں ادب سے دائیں ہاتھ ہی ت  
پیش کیا کرتے ہیں۔

بائیں طرف سے عذاب بڑھتا ہے تو روزے روکنے کے لیے کھڑے ہو  
جاتے ہیں کیونکہ الصوم جنت، روزہ کو ڈھال فرمایا گیا ہے اور حمد روکنے  
وقت ڈھال بائیں ہاتھ ہی میں رہتی ہے۔

سر کی طرف سے عذاب بڑھتا ہے تو قرآن کی آیتیں جو دماغ میں محفوظ  
ہیں روکنے کے لیے کھڑی ہو جاتی ہیں کیونکہ قرآن فرمانِ سلطانی ہے اور  
مراجعِ خسروانہ طلب کرتے ہوئے سفارش میں شاہی فرمان کو سر پہ رکھ کر  
پیش کیا جاتا ہے کہ میں لشتینی و فادار حکومت ہوں میرے یہاں شاہی فرامین  
آتے تھے، اس لیے مجھے اس عذاب سے نجات دی جائے۔

پیروں کی طرف سے عذاب بڑھتا ہے تو نہ کوۃ و صدقات روکنے  
کے لیے کھڑے ہو جاتے ہیں کیونکہ یہ مالیات انسان کی پامزد یعنی چلت پھرت  
کی کمائی ہے اس لیے اسے پیروں ہی کی طرف سے عذاب کی مدافعت کرنی  
چاہیے تھی۔

مبطون کا برزخی مقام | یا جیسے حدیث میں ہے کہ مبطلون (پیٹ کا مریض)  
بیٹے دست اور سچیں وغیرہ، شہادت کی موت مڑتا ہے تو فتنہ قبر سے محفوظ



رہتا ہے اور اسے سچ تمام جلتوں سے بزرگ پہنچایا جاتا ہے کہ یہ بھی ایک برزخی مقام ہے۔

یا جیسے یوم جمعہ میں مرنے والے کو فتنہ قبر سے محفوظ فرمایا گیا ہے۔  
 وغیرہ وغیرہ، سب برزخی مقامات ہیں جنہیں نوعی طور پر احادیث میں  
 ارشاد فرمایا گیا، اور معیار عمل کو قرار دیا گیا ہے اس لیے کسی کا عمل دیکھ کر  
 ہم اس کے مقام برزخی پر استدلال کر سکتے ہیں اور اسے پہچان سکتے ہیں۔  
 برے اعمال کے ذریعہ | اسی طرح برے اعمال کے بارہ میں ارشادِ نبوی  
 برزخی مقامات کی تعیین ہے کہ۔۔۔

استنزهوا من البول | پیشاب کی چھینٹوں سے بچو، کہ  
 فان عامۃ عذاب القبر | عامۃ عذاب قبر اسی سے ہوتا ہے۔  
 منہ

جس سے برزخ کے ایک غذابی مقام کا علم ہوا، جس کا ذریعہ بے اعتدالی  
 سے پیشاب کی چھینٹوں سے آلودہ ہونا ہے۔

ترک طہارت اور چغلی خوری | یا ارشادِ نبوی ہے کہ آپ کا گزر دو  
 کا برزخی مقام | قبروں پر ہوا اور فرمایا کہ۔۔۔

انہما یعذبان وما | ان دونوں قبر والوں کو عذاب دیا  
 یعذبان فی کبیر احدہما | جارہا ہے اور کسی بڑی بات سے  
 یمشی بالنمیمۃ بین الناس | نہیں، معمولی بے اعتدالی سے،  
 فی یترک الاخر الاستبراء | ایک چغلی خوری کیا کرتا تھا اور ایک

من البول .  
 پیشاب کی چھینٹوں سے نہیں بچتا تھا  
 جس سے واضح ہے کہ ترک طہارت اور انسانوں میں عداوت پیدا  
 کرانے کا از کتاب بھی برزخ میں عذابی مقام بنانے کا سبب بناتا ہے ۔  
غیبت کا برزخی مقام | دوسری روایت میں دوسرے کے بارہ میں  
 سے کہ :-

اما احدهما فكان يأكل لحم  
 الناس  
 ایک ان میں سے آدمیوں کا گوشت  
 کھایا کرتا تھا (یعنی غیبت کیا کرتا  
 تھا ۔)

جس سے غیبت بھی عذابی مقام بنانے میں مؤثر ثابت ہوئی ۔  
بلا طہارت نماز | یا جیسے حضرت عبداللہ ابن مسعودؓ فرماتے ہیں کہ فلاں  
کا برزخی مقام | شخص نے بلا طہارت نماز پڑھ لی تھی تو اسے قبر میں  
 ایک کوڑا مارا گیا جس کی ضرب سے اس کی قبر میں پانی اور تیل بہہ پڑا اور قبر  
 اس سے بھر گئی ، پھوڑی دیر میں اصل حالت لوٹی تو چہرہ ہی کوڑا مارا گیا اور  
 چہرہ ہی کیفیت ہو گئی اسی طرح تین بار ہوا ۔ معلوم ہوا کہ ترک طہارت اور  
 صلوٰۃ بے طہارت سے بھی برزخ کا ایک برا ٹھکانہ قائم ہوتا ہے ۔

نرنا کا برزخی مقام | یا زانیوں اور زانیات کے بارے میں فرمایا گیا کہ  
 ان کا ٹھکانہ ایک آتشیں تنور کی صورت میں ہوگا جس کا منہ اوپر سے تنگ  
 اور چوڑا ہوگا اور نیچے سے چوڑا اور فراخ ہوگا اور جب آگ بھڑک کر  
 اوپر کود اٹھے گی تو اس کے ساتھ یہ سب زوانی و زانیات بھی جو برہنہ اس

آگ میں ہوں گے اور پہ کو اٹھتے چلے جائیں گے مگر نور کا دہانہ تنگ ہونے کی وجہ سے پھر نیچے جا پڑیں گے، اس لیے نہ نا بھی برزخ کا ایک خاص ٹھکانہ بنانے کا ذریعہ ثابت ہوا۔

اسی طرح جبار، متکبر اور آنکھ مارنے والے مسخر شمار لوگوں کے لیے مختلف الاوان غذا بات ذکر کیے گئے ہیں جو ان بُرے عملوں سے بنتے ہیں۔

اسی لیے دنیا میں ان اعمال کو دیکھ کر برزخ کے ٹھکانے کی نوعیت پر استدلال کیا جاسکتا ہے اور ہر

استدلال شرعی کے ذریعہ مختلف اعمال کو دیکھ کر اپنے برزخی مقام کا اندازہ کیا جاسکتا ہے۔

ایک کو اپنی عمل زندگی سامنے رکھ کر اپنا ٹھکانہ اس دنیا ہی میں معلوم ہو سکتا ہے۔ بہر حال استدلال شرعی اجمالی ہو یا تفصیلی اس سے مقامات برزخ اجمالاً اور تفصیلاً معلوم ہو جاتے ہیں اور آدمی کے لیے موقعہ ہوتا ہے کہ توبہ و استغفار

کے ذریعہ ان بُرے مقامات سے خلا ہی حاصل کر لے اور آئندہ کے لیے ان برائیوں سے بچ جائے اور انہیں چھوڑ دے۔ اسی لیے یہ مقامات بیان فرمائے گئے ہیں کہ عبرت و موعظت کا ذریعہ بن سکیں اس لیے اچھے اور برے ٹھکانے اور ان کے اسباب و وجوہات (اچھے بُرے اعمال)

دونوں پیش کر دیئے گئے تاکہ برزخ کے دونوں قسم کے ٹھکانے اور مقامات معیارِ عمل سے سامنے آجائیں اور دونوں ہی قسم کے ان کے اچھے

برے اسباب یعنی اعمال بھی نمایاں ہو جائیں۔

برزخی مقامات انچھے یا برے | ہر حال ان اخلاقیات سے واضح ہے  
اعمال ہی سے بنتے ہیں۔ | کہ قبر یا برزخ ایک عظیم عالم ہے اور

اس میں بے شمار برزخی مقامات ہیں جو دنیاوی اعمال سے بنتے ہیں جیسے  
عذاب جیسے جہنمی ظلمت میں نور بے کسی اور وحشت و غربت یا قبر  
کا مشعل اور گرم ہو جانا یا خود نیست کے نفس کا گرم اور آتشیں ہو جانا،  
گھٹنوں کے بل گرنا نہا پیاس کے عذاب اور پانی سے خردی کی بلا میں گرنا  
ہو جانا، سانپ کچھو کا قبر میں نمودار ہو جانا، گرم تیل اور پانی سے قبر کا  
بر نیز ہو جانا وغیرہ مختلف عملی اسباب کی بنا پر نمایاں ہوتا ہے جیسا کہ اس  
کے باقی قبر میں بارش و بہار اور سخت و تاج کا نمایاں ہونا، خوشبوؤں  
اور ہمہ جہتی نورانیت اور وسعت میدان سے سرشار اور لگن ہونا، سونے  
اور یاقوت کے قبوں اور خلعات میں رہنا، قنادیل عرش میں ہیرا کرنا، ملائکہ  
کی بشارتیں ہر وقت سنتے رہنا وغیرہ وغیرہ نعمتوں کے مقامات ہیں مگر  
وہ بنتے عمل ہی سے ہیں اور اس کے ذرائع و اسباب بھی مختلف اعمال ہیں۔

استدلال شرعی کے ذریعہ برزخی مقامات | پھر بعض اعمال ان عذابوں  
کا اہمال اور تفصیل جاننا لیا جاسکتا ہے | کو بدل کر مبدل بہ نعمت

کہہ دیتے ہیں یا کم سے کم عذاب سے بچا لیتے ہیں جس سے برزخ کے تفصیلی  
مقامات کا اندازہ لگانا مشکل نہیں، کیونکہ ان مقامات کے معمار ہم خود  
اور ہمارے اعمال ہیں جو ہر وقت سامنے ہیں، اب اگر اپنے جامع عمل  
سے آدمی برزخ میں سلیم الاعضاء بھی ہو (پازدہ نہ ہو) ہر طرف جاسکتا

ہو، پسرفتہ فرج میں آزاد ہو، تفریح بخش سامانوں کی انتہا نہ ہو، قلبا مطمئن ہو، نہ غم رکھتا ہو، نہ خوف، ٹھکانہ ٹھنڈا ہو جو قلب میں ہر وقت ٹھنڈک اور سکون بڑھاتا رہے، ہشاشیتیں ہر حیا و طرف سے دوڑ دوڑ کر آ رہی ہوں، دل بھنپا ہوا پتھر مردہ اور غمزہ نہ ہو بلکہ انگوں سے بھر پور، آرزوں سے بھر پور، اذکر تکمیل آرزو سے ہمہ وقت ہمکنار ہو، ٹھکانے سونے اور جواہرات کے ہوں، معطر اور معنبر ہوں، قرب سلطانی میسر ہو، مقربان ہار گاہ الہی سے ہمہ وقت خلط و اختلاط ہو، قوت قلب اور غنا کی انتہا نہ ہو وغیرہ، تو یہ جامع مقام جامع عمل ہی سے تیار ہو سکتا ہے اور اسے برزخ کا تفصیلی مقام کہیں گے۔

لیکن اگر کسی مقام میں ان میں سے کچھ باتیں پائی جائیں کچھ نہ پائی جائیں تو وہ درجہ بدرجہ متفاوت مقامات ہوں گے جن کا معیار یہی دنیا کی عملی زندگی اور عملی تفاوت ہو گا جن سے یہ مقامات دنیا ہی میں پیدا ہو جائیں گے۔ بہر حال استدلال شرعی کے دائرہ میں برزخ کے مقامات کا تفصیلی اور اجمالی جائزہ اپنی عملی زندگی سے لیا جاسکتا ہے جس سے استدلالی طور پر اپنے بلکہ دوسروں کے عیب و زخمی مقام کا نقشہ سامنے آجائے گا، اور اس کا اندازہ دنیا کے یہی اعمال ہوں گے جو ہر شخص کے سامنے ہوتے

ہیں۔  
 طریق ثانی | (۲) دوسرا ذریعہ کشف و انکشاف ہے کہ اس سے بھی برزخ کے مقامات کھل سکتے ہیں۔ وہاں کا باغ و بہار ہو یا



غذاب نار ہو نہ ریعہ کشف بھی نمایاں ہو جاتا ہے یہ اکتسابی ہونے کی حد۔  
 ایک اختیاری ہے جس کا راستہ مراقبہ ہے مگر نصیب و قسمت کے لحاظ  
 سے محدود ہے جو صرف نصیب عرفاء ہے یہ کشف ایک مستقل طریق  
 ہے جو حضرات صوفیاء میں کشف القبور کے نام سے معروف ہے، اور  
 بعض حضرات حسب مناسبت طبع اس میں زیادہ سے زیادہ مہارت پیدا  
 کر لیتے ہیں حتیٰ کہ اپنی روح کو میت کی روح سے قریب تر کر کے اس کے  
 احوال کا سارا سراغ لگا لیتے ہیں، جو کثرت مراقبہ سے ممکن ہے۔

کشف قبور پر | حضرت شاہ منظور احمد صاحب خلیفہ خاص حضرت گنگوہی  
 رحمۃ اللہ دیوبند شریف لائے اور حضرت نانوتوی رحمۃ اللہ

کے مزار پر حاضر ہوئے، مراقب ہوئے اور تقریباً ڈیڑھ گھنٹہ مراقب رہے، یہ  
 احقر راقم الحروف بھی ساتھ تھا، واپسی پر فرمایا کہ میں نے حضرت نانوتوی رحمۃ اللہ  
 علیہ کو اس مقبرہ کے مدفونین کے ساتھ اس طرح دیکھا جیسے مرغی اپنے بچوں کو اپنے  
 پروں میں لیے ہوئے بیٹھی رہتی ہے۔ اشارہ ہے کہ بہت سوں کا بچاؤ ایک دفعہ  
 کے ذریعہ ہوتا ہے اور کسی ایک مقبول کئی کریم ہیں اس کے پاس والے بہت سی  
 آفات برزخ سے بچا لیے جاتے ہیں۔

حضرت شاہ عہد العزیز | حضرت شاہ عبدالقادر صاحب رحمۃ اللہ کا  
 کا ایک مکاشفہ ! جب وصال ہوا اور ہندوؤں کے مشہور قبرستان

دہلی میں اپنے آباؤ اجداد کے پاس دفن ہوئے تو حضرت شاہ عہد العزیز نے  
 اپنا مکاشفہ بیان فرمایا کہ آج کے دن بھائی عبدالقادر کی تحریم میں دلی کے

تمام قبرستانوں سے عذاب قبراٹھایا گیا تھا۔ یہ واقعہ میں نے حضرت امیر شاہ خان صاحب رحمۃ اللہ علیہ سے سنا۔

حضرت تھانویؒ | حضرت تھانوی رحمۃ اللہ وفات سے تقریباً دو سال قبل کا مکاشفہ دانت درست کرانے کے لیے لاہور تشریف لے گئے تو دالپسی سے ایک دن قبل لاہور کے قبرستانوں کی زیارت کے لیے بھی نکلے

سلاطین کی قبروں پر بھی گئے اور مساکین کی قبریں بھی دیکھیں۔ فاتحہ پڑھی۔ ایصالِ ثواب کیا۔ اس سلسلہ میں حضرت علی ہجویری معروف بہ داتا گنج بخش رحمۃ اللہ علیہ کے مزار پر پہنچ کر دیر تک مراقب رہے۔

وصل صاحب مرحوم بلگرامی سنا تھے اور انہوں نے ہی یہ واقعہ مجھ سے تھا نہ بھون میں بیان فرمایا تھا کہ داتا گنج بخش کے مزار سے لوٹتے ہوئے فرمایا کہ کوئی بہت بڑے شخص معلوم ہوتے ہیں۔ میں نے ہزار ہا ملائکہ کو ان کے سامنے صعدا دیکھا۔ اور یہ بھی فرمایا کہ سلاطین کے مزاروں پر پہنچا تو انہیں مساکین کی صورت میں دیکھا کہ جیسے کوئی پرسان حال نہ ہو اور مساکین کو سلاطین کی صورت میں پایا وغیرہ۔

اسلاف کرام کے زمانہ کے ہزاروں واقعات اس قسم کے کتابوں میں موجود ہیں۔ حضرت شیخ عبدالعزیز دہلوی نے اپنے ملفوظات موسوم بہ اربعہ میں کتنے ہی ایسے مکاشفات ظاہر فرماتے ہیں جن سے برزخ کے حالات اور مقامات عیاں ہو جاتے ہیں۔

بہر حال کشف و انکشاف ایک مستقل ذریعہ کشف قبور ہے جو سلف سے

خلف تک پایا جا رہا ہے۔

طریق ثالث | (۳) تیسرا ذریعہ جس سے برزخی مقامات پہچانے  
رویائے صادقہ جائیں، منامات صادقہ اور سچے خواب ہیں۔ خواہ

مومن خود دیکھے یا اس کے لیے دیکھا جائے۔ یہ نصیب علماء اور بعض اوقات  
قسمت عوام قبی ہے مگر اقداری نہیں کہ جس کا جی چاہے اور جب چاہے دیکھ  
لیا کرے۔ مگر دیکھنے والے دیکھتے ہیں اور دیکھتے رہے ہیں۔ اور حسبِ مناسبت  
بطح انہیں برزخی مقامات نظر آئے ہیں۔ اور سائنس سے لے کر خلف تک نیلگرونا  
منامی واقعات پیش آئے ہیں جو بطونِ اوراق میں محفوظ ہیں۔

زندوں کی ارواح کی خواب | اس کے معتبر ہونے کی کھلی وجہ یہ ہے کہ  
میں اہل برزخ سے ملاقاتیں | برزخ اور اس کے احوالِ نصوصِ قطعیہ و

ظنیہ سے ثابت ہونے کی وجہ سے بلاشبہ واقعات ہیں تخیلات نہیں ہیں،  
اور ہر واقعہ اپنے اندر اپنی کچھ خاصیتیں اور تاثیریں رکھتا ہے تو یہ کیسے ممکن ہے  
کہ صاحبِ واقعہ اور اس واقعہ کو دیکھنے والا اس سے اثر نہ لے اور اس  
کی کیفیات سے متاثر نہ ہو، ورنہ یہ واقعات ادھام و خیالات ہو کہ  
رہ جائیں جو محال ہے، لیکن یہ اس کے بغیر ممکن نہ تھا کہ زندوں کی ارواح  
خود برزخ میں پہنچیں اور مردوں کی ارواح سے ملیں تاکہ برزخی کیفیات  
و مقامات ان پر کھل سکیں اور ظاہر ہے کہ زندوں کے لیے برزخ میں پہنچنے  
کا راستہ کشف کے بعد خواب اور منام کے سوا دوسرا نہیں جس کے ذریعہ  
زندہ مردوں سے ملتے ہیں اور ان کے حالات سے باخبر ہوتے ہیں۔

قرآن حکیم نے آیت کریمہ 'اللہ یتوفی الا نفس حین ۰۰' تمہا

والتی لم تمت فی منامہا' میں اس کی طرف اشارہ فرمادیا ہے جس کا

حاصل یہ ہے کہ جن نفوس و ارواح کو بوقت خواب اُدھر لیا جاتا ہے تو یہ

ارواح وہیں پہنچادی جاتی ہیں جہاں مردوں کی ارواح پہلے سے موجود ہیں

کیونکہ نیند اور موت دو بنہیں ہیں جن کے نوعی احوال کچھ فرق کے ساتھ

جلتے جلتے ہیں۔ اس لیے زندوں اور مردوں کی روحیں اس مقام پر باہم

ملتی ہیں۔ پھر جنہیں اس حالت میں موت دے دی جاتی ہے وہ ارواح تو

وہیں روک لی جاتی ہیں۔ اور جن کی عمر دنیا باقی ہوتی ہے وہ وہاں سے واپس

کہ دی جاتی ہیں۔ اس وقفہ میں یہ زندوں کی ارواح مردوں سے باہم باتیں

کرتی ہیں ان سے خبریں معلوم کرتی ہیں اور مردے ان باتوں کی خبریں دیتے

ہیں جن کا زندہ کو بلکہ دنیا میں کسی کو بھی علم نہیں ہوتا اور وہ من و عن صیغ کلی

ہیں تو اس راستہ سے زندوں پر مردوں کے برزخی مقامات ایک حد تک

کھل جاتے ہیں جس کے ہزاروں واقعات محدثین اور حفاظ حدیث نے

محدثانہ سند کے ساتھ نقل کیے۔ ابن ابی الدنیا کی ایک مستقل تصنیف ہی ان

خوابوں کے بارہ میں بنام کتاب المنامات موجود ہے۔ حافظ ابن قیمؒ نے

کتاب الردح میں بیسیوں ایسے واقعات کا ذکر کیا ہے کہ مردوں نے اپنے

برزخی مقامات خواب میں لوگوں کو بتلائے۔ ان ہی میں سے بعض واقعات

بطور نمونہ حسب ذیل ہیں۔

محمد بن سیرین رضی اللہ عنہ کو ان کے بعض تلامذہ نے خواب

خواب میں اہل بزمِ رخ سے ملاقاتوں کے ذریعہ بزمِ رخ مقامات کا انکشاف

میں اچھی حالت میں دیکھا، عرض کیا کہ آپ تو بجز اللہ بہت اچھی حالت میں ہیں۔ حسن بصریؒ کے ساتھ کیا معاملہ ہوا، فرمایا کہ وہ مجھ سے ستر درجہ اونچے مقام پر ہیں میں نے عرض کیا کیوں؟ حالانکہ بظاہر آپ ان سے علم و عمل میں اونچے تھے، فرمایا کہ ان کے طولِ حزن کی وجہ سے۔

رابعہ بصریؒ سے ان کی خادمہ کی نامی ملاقات و گفتگو۔

میں سے ایک خادمہ نے خواب میں

دیکھا کہ ان پر استبرق کا حلقہ ہے اور سندس کی اوڑھنی چمک رہی ہے۔ حالانکہ وہ صوف کے موٹے کپڑے میں دفن کی گئی تھیں، ان سے پوچھا گیا کہ وہ صوف کا کپڑا کیا ہوا فرمایا کہ حق تعالیٰ نے اسے تہ کر کے اور اس پر مہر لگا کر اسے علیین میں محفوظ کر دیا ہے تاکہ میرا ثواب اس کے ذریعہ اور مکمل ہوتا رہے۔ اور یہ اعلیٰ لباس عطا فرمایا۔ انہوں نے عرض کیا کہ عبادۃ بنیت کلاب (مشہور عابدہ زاہدہ بی بی تھیں) کس مقام پر ہیں؟ فرمایا وہ! ان کا کیا پوچھنا! وہ ہم سب سے سبقت لے گئیں اور درجۃ علی ہیں۔ عرض کیا گیا کہ ایسا کیوں ہوا۔ حالانکہ عبادت وزید میں آپ اُن سے بڑھ کر تھیں، فرمایا کہ وہ دنیا کی کسی حالت کی پرواہ نہیں کرتی تھیں۔ صبح ہو یا شام وہ بہر حال راضی بہ خوار تھیں، اس سے یہ مقام انہیں ملا۔ خادمہ نے عرض کیا کہ ابو مالک یعنی ضیغم کس حال میں ہیں؟ فرمایا کہ اُس



مقام پر ہیں کہ جب چاہیں حق تعالیٰ کی زیارت کر سکتے ہیں، خادمہ نے عرض کیا کہ کوئی ایسی بات ارشاد فرمائیے کہ میں اس کے ذریعہ حق تعالیٰ سے قریب ہو جاؤں فرمایا کثرت ذکر کو لازم پکڑ لو۔

عبد العزیز ابن سلیمان کی بعض دوستوں سے منامی ملاقات کے بعد ان کے بعض دوستوں نے

انہیں خواب میں دیکھا کہ ان پر سبز لباس کا پاکیزہ جامہ ہے اور سر پر موتیوں کا صریح تاج ہے۔ کہتے ہیں کہ میں نے کہا کہ آپ کس حال میں ہیں؟ موت کا مزہ کیسا تھا؟ اور بعد موت کے کیا دیکھا؟ فرمایا کہ موت کی شدت اور کرب و غم کی کچھ نہ پوچھو۔ مگر حق تعالیٰ نے فضل فرمایا اور ہمارے ہر عیب کو چھپا لیا، اور رحمت سے ملاقات فرمائی۔

عطاء سلمیٰ سے صالح ابن بشر کی خواب میں ملاقات۔ صالح ابن بشر کہتے ہیں کہ میں نے عطاء سلمیٰ کو وفات خواب میں دیکھا اور

عرض کیا کہ کیا آپ مرنے لگے ہیں؟ فرمایا ہاں مر چکا ہوں، میں نے کہا موت کے بعد کیا ہوا۔ فرمایا خیر کثیر دیکھی اور بہت غفور و شکور پایا، میں نے کہا کہ کیا آپ طویل الحزن نہ تھے؟ تو ہنس کر فرمایا کہ اس حزن طویل سے ہی تو اللہ نے یہ راحت طویلہ اور فرحت دائمی عطا فرمائی۔ میں نے عرض کیا کہ آپ کس درجہ میں ہیں؟ فرمایا انبیاء و صدیقین اور شہداء

وصالحین کی معیت میں پہنچا دیا گیا ہوں  
عاصم حمادی کا خواب میں عجیب انکشاف  
عاصم حمادی کی وفات کے

بعد ان کے بعض گھر والوں نے انہیں خواب میں دیکھا اور کہا کیا آپ انتقال فرما چکے؟ کہا ہاں، عرض کیا کہ آپ کہاں ہیں؟ فرمایا روضۃ من ریاض الجنۃ میں ہوں، میں بھی اور میرے بعض ساتھی بھی، اور ہم ہر جمعہ کی شب اور جمعہ کی صبح میں بکر ابن عبداللہ المزنی کی مجلس میں جمع ہوتے ہیں اور ہمیں وہاں تم دنیا والوں کی خبریں معلوم ہوتی ہیں عرض کیا کہ: اجسام کا حال ہے یا اروح کا؟ فرمایا کہ اجسام تو گل کلا چکے، اروح کا ہے۔

مڑہ ہمدانی کا خواب میں  
اپنے مقام کا انکشاف  
مڑہ ہمدانی رحمہ اللہ کی پیشانی سجدہ کی وجہ سے مٹی نے گھس دی تھی یعنی نشان ہی نہیں تھا بلکہ پیشانی پچک گئی تھی، ان کی وفات کے بعد ان کے گھر کے ایک صالح شخص نے انہیں خواب میں دیکھا کہ پیشانی ستارہ کی طرح چمک رہی ہے اس نے کہا یہ کیسا اثر ہے؟ فرمایا کثرتِ سجود کی وجہ سے میری پیشانی کو لباسِ نور عطا فرما دیا گیا ہے۔ اس نے عرض کیا کہ آپ کا مقام کیا ہے؟ فرمایا کہ ایسا بہترین گھر دیا گیا ہے کہ نہ ہم سے چھینا جائے گا اور نہ اس میں کبھی موت آئے گی۔

جویریہ بنت اسماء کو  
خواب میں برزخ سے ہوا  
سفید ابن داؤد کہتے ہیں کہ جویریہ بنت اسماء نے بیان کیا کہ شدید گرمی کے موسم میں کوفہ کے ایک نوجوان عابد کی وفات ہوئی تو میں نے ارادہ کیا کہ بعدِ ظہر وقت ٹنڈا ہو جانے پر دفن کر دیں گے، اور میں سو گیا تو خواب میں دیکھا کہ میں قبرستان میں ہوں اور جو اسرات کا ایک حسین و جمیل قبہ اور

محل ہے جو چمک رہا ہے اور میں ٹٹنگلی باندھے حیرت سے اس کے حسن اور  
 صناعت کو دیکھ رہا ہوں کہ اچانک وہ کھلا اور اس میں سے ایک ایسی حسین و  
 جمیل عورت نکلی کہ میں نے کبھی ایسا حسن و جمال نہیں دیکھا تھا وہ میری طرف  
 بڑھی اور کہا کہ تمہیں خدا کی قسم کہ اس نوجوان کو ظہر تک ہم سے جدا نہ رکھو اور  
 ہرگز نہ روکو، تو میں گھبرایا ہوا اٹھا اور اس وقت کفن و دفن کا سامان کیا اور  
 اسی جگہ کی قبر میں دفن کیا، جہاں وہ قبہ دار محل نظر پڑا تھا۔

امام احمد بن حنبلؒ کا خواب	احمد بن محمد لیدی کہتے ہیں کہ میں نے
میں اپنے مقام قرب کا اظہار	امام احمد بن حنبلؒ کو خواب میں دیکھا

اور عرض کیا حضرت حق تعالیٰ نے آپ کے ساتھ کیا معاملہ فرمایا؟ فرمایا کہ  
 میری مغفرت فرمادی اور یہ فرمایا کہ اے احمد بن حنبل میرے بارہ میں تیرے  
 چہرے کو ستر ستر کوڑوں کی مار دی گئی تھی؟ عرض کیا ہاں یا اللہ مار دی گئی  
 تھی، حق تعالیٰ نے فرمایا کہ اے احمد یہ میرا چہرہ تیرے لیے مباح ہے  
 جب چاہے تو دیکھ سکتا ہے۔

بشر ابن حارثؓ نے خواب میں اپنے ساتھ	ابو جعفر کہتے ہیں کہ میں نے
حق تعالیٰ کی مغفرت و کرم کی اطلاع دی	بشر ابن الحارثؓ مشہور امام

صوفیاء کو خواب میں دیکھا اور عرض کیا کہ آپ کے ساتھ حق تعالیٰ نے کیا معاملہ  
 فرمایا، فرمایا لطف و کرم کا برتاؤ فرمایا اور نصف جنت میرے لیے مباح  
 کر دی کہ اس میں جہاں چاہے گھوموں، سیر کروں اور منتفع ہوں اور جو جو میرے  
 جنازہ میں شریک ہوئے ان کی مغفرت کا وعدہ فرمایا۔ میں نے عرض کیا

سراہ نہ تیار کا کیا ہوا؟ فرمایا وہ اپنے صبر اور فقر کی وجہ سے لوگوں سے بہت ادنیٰ اٹھائے گئے ہیں۔

بعرہ کی ایک عابدہ زائدہ کا خواب | حماد شام ابن حسان سے روایت کرتے ہیں کہ ام عبداللہ نے فرمایا جو بصرہ کی عابدہ زائدہ عورتوں میں سے تھیں کہ میں خواب میں ایک عظیم الشان حسین و جمیل محل میں داخل ہوئی اس کے پائین باغ میں پہنچی۔ میں اس کی رونق و بہار اور حسن و جمال کو بیان نہیں کر سکتی، وسط باغ میں ایک ستونے کا مربع تخت بچھا ہوا ہے جس کے ارد گرد آفتاب و مانتاب جیسے چہروں کے خدام ہاتھوں میں پاکیزہ جام اور ظروف لیے کھڑے ہیں اور تخت پر ایک شخص تکیہ لگائے بیٹھے ہیں، کہا گیا کہ یہ مروان مخلصی ہیں جو ابھی ابھی آئے اور اچھل کر اس تخت پر متھن ہو گئے، میں بیدار ہوئی تو دیکھا کہ مروان مخلصی کا جنازہ قبرستان جا رہا ہے۔

عبداللہ ابن مبارکؒ پر سفیان ثوری کے برزخی مقام کا خواب میں انکشاف | عبداللہ ابن مبارکؒ فرماتے ہیں کہ میں نے سفیان ثوری کو ان

کافات کے بعد خواب میں دیکھا اور کہا کہ حق تعالیٰ نے آپ کے ساتھ کیا معاملہ فرمایا؟ فرمایا کہ الحمد للہ میں محمد صلی اللہ علیہ وسلم اور ان کے اصحاب سے مل گیا ہوں اور انہی کے پاس ہوں۔

سنن ابن راشد کی اہل برزخ سے سنائی ملاقات | سنن ابن راشد کہتے ہیں کہ میں نے عبداللہ ابن مبارکؒ کو ان کی وفات کے بعد خواب

میں دیکھا اور کہا کہ کیا آپ انتقال نہیں فرما چکے؟ فرمایا ہاں، میں نے عرض کیا اللہ نے آپ کے ساتھ کیا معاملہ فرمایا؟ فرمایا اتنی بڑی مغفرت فرمائی جس نے سارے ذنوب پر احاطہ کر لیا، میں نے کہا سفیان ثوری کا کیا ہوا؟ فرمایا اوہ اوہ وہ تو انبیاء و صدیقین اور شہداء و صالحین کی معیت میں ہیں۔

اہل برزخ کی جانب سے بعض امور کے	پھر یہی نہیں کہ خواب کے
بذریعہ خواب کی تصدیق۔	ذریعہ برزخی افراد کے احوال

و مقامات ہی دنیا والوں کو معلوم ہو جاتے ہیں بلکہ دنیا والوں کے جو احوال و اقوال برزخ والوں کو پہنچتے ہیں اس کی تصدیق بھی خوابوں کے ذریعہ ہو جاتی ہے کہ وہ احوال و اقوال ان تک پہنچ چکے ہیں۔

شعیب بن شیبہ کہتے ہیں کہ میری والدہ نے مرتے وقت مجھے وصیت کی تھی کہ بیٹا جب تم مجھے دفن کر چکو تو میری قبر کے پاس کھڑے ہو کر کہنا کہ اے ام شعیب کہو لا الہ الا اللہ۔ چنانچہ اس وصیت کے مطابق والدہ کی قبر جب برابر ہو گئی تو میں نے قبر کے پاس کھڑے ہو کر وہ جملہ کہا کہ اے ام شعیب کہو لا الہ الا اللہ۔ جب میں قبرستان سے لوٹا تو رات کو میں نے خواب میں دیکھا کہ میری والدہ ام شعیب کہہ رہی ہیں کہ بیٹا میں ہلاک ہو جانے کے قریب آچکی تھی، اگر تیرا لا الہ الا اللہ کہنا اس کی روک تھام نہ کرتا۔ بلاشبہ تو نے میری وصیت یاد رکھی اور عمل کر دکھایا۔

ابن ابی الدنیا نے ذکر کیا ہے کہ ایوب ابن عیینہ کی بیوی تماضر بنت

سہل کہتی ہیں کہ میں نے حضرت سفیان ابن عیینہ (اپنے دیور) کو خواب میں دیکھا کہ وہ فرما رہے ہیں کہ اللہ تعالیٰ میرے بھائی ایوب ابن عیینہ کو جزا دے گا۔ وہ بجزرت میری زیارت کو آتے رہتے ہیں اور آج بھی آئے تھے تو ایوب ابن عیینہ نے بوسی سے فرمایا کہ واقعی میں بجزرت بھائی کی قبر پر جاتا ہوں اور آج بھی وہی تھا۔

ما فظ ابن قیم نے ایک صالح شخص سے نقل کیا ہے انہوں نے فرمایا کہ میرے ایک بھائی کا انتقال ہو گیا، میں نے انہیں خواب میں دیکھا اور پوچھا کہ کیا گزری جب آپ قبر میں رکھے گئے تو کہا کہ بھائی ایک آنے والا میری طرف آگ کا شعلہ لے کر بڑھا، اگر فلاں صاحب نے میرے لیے دعا و مغفرت نہ کی ہوتی تو میں ہلاک ہو چکا ہوتا۔

بہر حال ان واقعات سے واضح ہے کہ دنیا والوں کی طرف سے برزخی لوگوں کے ساتھ جو نیک برتاؤ (دعاء و ایصال ثواب کا) کیا جاتا ہے تو برزخ والے خواب ہی کے راستے سے اس کی تصدیق کر دیتے ہیں۔ اور دنیا والوں کو پتہ چل جاتا ہے کہ ان کا ہدیہ برزخ والوں تک پہنچ گیا ہے جو یقیناً ایک یقینی علم ہوتا ہے۔ کیونکہ ان کا اپنا عمل تو خود کرنے والوں کو قطعی طور پر معلوم ہے اور یہی ہے کہ انہوں نے وہ عمل اپنے فلاں میت ہی کے لیے کیا ہے اور وہی میت اس عمل کی خواب میں تصدیق کرے کہ وہ مجھ تک پہنچ گیا ہے تو اس واقعہ اور خواب کے پچھونے میں اسے کیا کلام ہو سکتا ہے۔



اہل برزخ کی اہل دنیا کو  
خواب میں ہدایت

پھر یہی نہیں کہ برزخ والے دنیا کے  
لوگوں کے کسی عمل کی اپنے تک پہنچنے  
کی تصدیق ہی کر دیتے ہیں بلکہ دنیا و برزخ کا رشتہ ایسا قائم ہے کہ برزخ  
والے دنیا والوں کو واقعات کی نشاندہی کے ساتھ ان کے بارہ میں ہدایت  
بھی دیتے ہیں کہ تم ایسا کرو تا کہ ہمارا پیچھا بھی چھوٹ جائے اور تمہیں بھی  
یکسوئی اور تسلی ہو جائے۔

آئندہ واقعات کی  
خواب میں نشاندہی

حماد بن سلمہ کی روایت سے ابن قیم نے نقل  
کیا ہے کہ صعب ابن جثامہ اور عوف ابن

مالک رضی اللہ عنہما دونوں صحابی ہیں اور ان میں باہم بھائی چارہ تھا۔  
ایک دن صعب نے عوفؓ سے فرمایا کہ بھائی ہم میں سے جو پہلے انتقال کر  
جائے تو اسے چاہیے کہ وہ مرنے کے بعد اپنے کو دکھلائے۔ (تاکہ زندہ  
بھائی کو تسلی ہو جائے) عوفؓ نے فرمایا کہ کیا ایسا ممکن ہے؟ فرمایا ہاں  
مکن ہے۔ تو صعبؓ کا انتقال ہو گیا۔ اور عوفؓ نے انہیں خواب میں  
دیکھا، گویا حسب وعدہ صعبؓ نے اپنے کو دکھلایا۔

عوفؓ کہتے ہیں کہ میں نے خواب میں دیکھا کہ صعبؓ میرے پاس  
آئے تو میں نے کہا صعبؓ بھائی! انہوں نے کہا ہاں، میں نے کہا صعبؓ  
تم پر کیا گزری؟ فرمایا کہ میری منفرت کر دی گئی۔ مگر کچھ تشویشات  
اور مشقتیں اٹھانے کے بعد۔

عوفؓ کہتے ہیں کہ میں نے صعبؓ کی گھر دن میں سیاہ سی چیز بطور

داغ کے دیکھی جو گلے کو گھیرے ہوئے ہے۔ میں نے کہا بھائی جان یہ کیا ہے؟ فرمایا دس دینار گنتی ہیں جو میں نے فلاں یہودی سے قرض لیے تھے اور ادائیگی رہ گئی تھی وہی اس وقت گلے کا ہار بنے ہوئے ہیں انہیں تم جا کر یہودی کو ادا کر دو۔ اور فرمایا کہ میرے بھائی میرے اہل و عیال میں جو بات بھی پیش آتی ہے اس کی خبر مجھے فوراً ہی ... ہو جاتی ہے۔ حتیٰ کہ میرے گھر میں ایک بلی ابھی چند دن ہوئے مر گئی تھی تو مجھے اس کی بھی خبر مل گئی۔ اور ہاں تمہیں بتا دوں کہ چھ دن کے اندر اندر میری ایک چھوٹی بچی انتقال کرنے والی ہے۔ تمہیں اس کے بارہ میں بھلائی کی وصیت کرتا ہوں۔ میں نے دل میں کہا کہ ان امور میں تو بڑی نشاندہی ہے اور ان علامتوں سے تو صحیح واقعات کھل جائیں گے۔

خواب سے بیدار ہو کر ان باتوں کو دل میں لیے ہوئے میں صعب کے گھر ان کی اہلیہ کے پاس پہنچا تو انہوں نے مر جا کہہ کر میری شکایت شروع کر دی کہ کیا بھائیوں کے گزر جانے پر ان کے اہل و عیال کو یوں ہی بھلا دیا جاتا ہے جیسے تم نے بھلا دیا کہ آج صعب کو انتقال دے ہوئے کے دن گزر گئے اور تم نے اگر ہم لسماندگان کی خبر تک نہ لی۔

میں نے کچھ اعداد بیان کر دیئے جیسے اس قسم کے مواقع پر بیان کر دیئے جاتے ہیں۔ میں یہ غدر بیان کر رہا تھا کہ میری نظر اس سینکڑ

پر پڑی جس کا نشان صعبؑ نے خواب میں دیا تھا۔ میں نے اس سنگ کو کھونٹ سے اتار کر الٹا تو اس میں سے ایک ٹھیلی برآمد ہوئی جس میں دس دینار تھے۔ میں انہیں لے کر اس نام بردار نشان دادہ یہودی کے پاس پہنچا۔ اور کہا کہ کیا صعبؑ پر تمہارا کچھ قرضہ آتا ہے؟ یہودی نے وردناک لہجہ میں کہا کہ اللہ صعبؑ پر رحم کرے وہ اصحاب رسول اللہ صلی اللہ علیہ وسلم ہیں سے تھے، بڑے پاک اور سچے تھے۔ میرا ان پر کچھ آتا بھی ہے تو میں لینا نہیں چاہتا بلکہ معاف کرتا ہوں۔ میں نے کہا نہیں ہرگز نہیں تجھے بتانا پڑے گا کہ تیرا ان کے ذمہ کیا چاہیے تھا؟ تب اس نے کہا کہ دس درہم میں نے انہیں لکھ دیئے تھے۔ میں نے اسی وقت وہ سینک والے دس درہم اس کی طرف پھینکے کہ سنبھال لے۔ یہودی نے کہا خدا کی قسم یہ دس درہم لعینہ وہی ہیں جو میں نے انہیں دیئے تھے۔ (معلوم ہوتا ہے کہ استعمال ہی میں نہیں آئے) تو میں نے دل میں کہا کہ صعبؑ کی بتلائی ایک بات تو پوری ہوئی اور حقیقت واقعہ نکلی۔

پھر میں نے صعبؑ کی اہلیہ سے پوچھا کہ صعبؑ کی موت کے بعد کیا تمہارے گھر میں کوئی حادثہ پیش آیا؟ انہیں کچھ یاد نہ تھا۔ میں نے کہا دھیان دو اور یاد کر دو کوئی بات پیش آئی ہو۔ انہوں نے کہا ایک بات تو ہوئی کہ ابھی دو چار دن ہوئے ایک بلی مر گئی تھی۔ میں نے دل میں کہا کہ صعبؑ کی دوسری بات کی بھی تصدیق ہو گئی۔ پھر میں نے کہا کہ وہ ہماری جیتی (صعبؑ کی چھوٹی بچی) کہاں ہے؟ کہا کھیل رہی ہے

وہ میرے پاس لائی گئی تو میں نے دیکھا کہ اسے بخار چڑھا ہوا تھا۔  
میں نے کہا ذرا اس کی خبر گیری رکھنا، یہاں تک کہ ٹھیک چھٹے دن اس  
کا انتقال ہو گیا تو میں نے دل میں کہا کہ یہ بات بھی پوری اترے۔

بہر حال اس سے واضح ہوا کہ بزرخ والے خواب میں نہ صرف  
اپنے احوال و مقامات ہی بتلا دیتے ہیں بلکہ دنیا والوں کے احوال کی  
نشاندہی کر کے ان کی تصدیق کے ساتھ ان کا اپنے تک پہنچنا بھی بیان  
کر دیتے ہیں اور نہ صرف بیان واقعات ہی کر دیتے ہیں بلکہ ان کے  
سلسلہ میں ہدایات بھی دے دیتے ہیں کہ ایسا کیا جائے اور یہ سب  
باتیں حقیقت واقعہ ثابت ہوتے ہیں۔

ثابت ابن قیس کی خواب میں تفصیلی ہدایات	عطاء خراسانی فرماتے ہیں کہ مجھ سے ثابت ابن قیس ابن شماس
---	--

رضی اللہ عنہ صحابی کی صاحبزادی نے بیان فرمایا کہ ثابت ابن قیس رضی  
اللہ عنہ جب حضرت خالد بن ولید رضی اللہ عنہ کے ساتھ جنگ یمامہ  
میں شریک ہونے کے لیے تشریف لے گئے (جن کے بارہ میں  
آنحضرت صلی اللہ علیہ وسلم نے موت شہادت کی پیش گوئی فرمائی تھی)  
اور سیدہ کذاب سے مقابلہ ہوا تو انہوں نے اور سالم مولیٰ حذافہ نے  
گڑھے کھودیئے (گویا خندق بنائی) کہ ان میں جم کڑیں گئے، چنانچہ  
لڑے اور دونوں شہید ہو گئے، تو حضرت ثابت ایک اعلیٰ اور نفیس  
قسم کی زہرہ پہنے ہوئے تھے، ان کی لاشوں پر ایک مسلمان گنہگار تو

اس نے وہ زہرہ چرا کر اتار لی، تو لگے ہی دن ایک شخص نے خواب دیکھا کہ حضرت ثابت اسے فرما رہے ہیں کہ میں تجھے ایک وصیت کرتا ہوں خبردار اسے بد خوابی یا تمہیل سمجھ کر ضائع مت کر دینا اور وہ یہ کہ کل میں قتل ہوا تو ایک شخص میری لاش پر گزرا اور میرے سر سے زہرہ اتار کر لے گیا۔ اس کا گھر فلاں جگہ ہے زہرہ کی یہ یہ علامتیں ہیں تو خالد کے پاس جا کر کہنا کہ کسی آدمی کو بھیج کر اس شخص کے پاس سے میری زہرہ نکلوالیں اور جب تو مدینہ پہنچے تو خلیفہ رسول اللہ حضرت صدیق اکبر کے پاس جانا اور انہیں بتلانا کہ ثابت قیس کے ذمہ اتنا قرضہ ہے اور فلاں میرا غلام ہے اسے آزاد کر دیا جائے چنانچہ یہ شخص خواب کی ہدایت کے مطابق اولاً حضرت خالد رضی اللہ عنہ کے پاس پہنچا اور سارا واقعہ سنایا خالد رضی اللہ عنہ نے آدمی بھیج کر وہ زہرہ نکلوائی اور صدیق اکبر کو جب اس شخص نے واقعہ سنایا تو انہوں نے حضرت ثابت کی وصیت جاری فرمادی۔

یہ اور اس قسم کے ہزاروں واقعات جنہیں علماء نے شرح و بسط کے ساتھ نقل کیا ہے اس کے شاہدِ عدل ہیں کہ ہر زخی مقامات کھلنے کا ایک بڑا ذریعہ ہے خواب ہیں اسی لیے خواب کو چھپا لیسواں حصہ نبوت کو فرمایا گیا اور ان خوابوں کو نص حدیث میں مبشرات کہا گیا یٰ اے المؤمن او تری لہ۔

نہایت میں مرتبہ حجیت کا باہمی فرق | رہا یہ کہ خواب ظنی ہے

سو اس سے انکار نہیں لیکن ان کے معنی ساقط الاقتدار ہونے کے  
 نہیں، ورنہ یوں تو قرآن کے ہوا اخبار احاد بھی ظنی ہیں قیاس مجتہد بھی  
 ظنی ہے۔ خواب بھی ظنی ہی۔ حقیقت یہ ہے کہ وہ ثبوت میں تعلیحات  
 سے گھٹا ہوا ہے نہ یہ کہ اس میں حجیت کی شان کلیۃً مفقود ہے البتہ  
 درجہ بدرجہ حجت ہونے کی شان اور درجہ الگ الگ اور جدا جدا ہے  
 اس لیے اس کی حجیت کی شان بھی جدا جدا ہے۔

<p>خبر واحد ثابت احکام          اور حجت ہے</p>	<p>خبر واحد ظنی ہے لیکن اول تو وہ وحی ہے          صرف وسائط کے درمیان میں آجانے سے</p>
--	--

چونکہ شبہ کی گنجائش پیدا ہو گئی اس لیے وحی ہونے کے باوجود وہ ثبوت  
 ظنی کہلائے گی اس لیے ثمرہ کے لحاظ سے بھی مورث ظن ہی شمار کی جائے  
 گی لیکن اس کے باوجود حجت شرعیہ بھی رہے گی۔ جس سے مسائل کا  
 اثبات کیا جائے گا۔

<p>قیاس مجتہد منظر          احکام اور حجت ہے</p>	<p>قیاس مجتہد بھی ظنی ہے مگر خبر واحد سے گھٹا ہوا          کیونکہ وہ خود وحی نہیں بلکہ وحی سے ماخوذ ہے</p>
--	--

اور چونکہ اس میں بندہ کے فہم و عقل کا دخل آجاتا ہے اس لیے بمحاط  
 ثبوت نص کی بہ نسبت اس سے کم درجہ ہونے کی وجہ سے وہ خبر واحد  
 سے گریہ شمار ہوگا مگر پھر بھی نص سے ماخوذ ہونے کی وجہ سے مورث  
 ظن بھی ہوگا اور اس میں حجت شرعیہ ہونے کی شان بھی باقی رہے گی۔  
 البتہ وہ مثبت احکام ہونے کے سبب منظر احکام ہوگا۔

سچا خواب مؤید ہے | رہے منامات تو ایسا ناخبر واحد اور  
 قیاس سے بدرجہا گھٹے ہوئے ہیں کیونکہ نہ وہ خود وحی ہیں نہ وحی سے  
 ماخوذ بلکہ غیر نبی پر گزرتے ہوئے واقعات ہیں جن کی سند صرف یہ خواب  
 دیکھنے والا ہی ہے جس کا کوئی شاہد یا تابع نہیں ہے اس لیے نہ وہ  
 احکام کے لیے ثبوت ہو گا نہ مظهر، البتہ ثابت شدہ احکام یا واقعات  
 کے لیے مؤید ضرور ہو سکتا ہے اور اس سے اثرات بھی قبول کیے جا  
 سکتے ہیں اس لیے اگر شخصی خوابوں کو حجتِ کلیہ نہیں کہا جائے گا جو سب  
 کے لیے قانون بن جائے تو حجت کا شفعہ یا حجتِ موضحہ یا حجتِ مؤیدہ  
 ضرور کہا جائے گا۔ اسی لیے سلف سے لے کر خلف تک اہل علم خوابوں  
 سے اس قسم کی تائیدات اور اتاوات کا اثبات کرتے آئے ہیں۔ آخر  
 سچے خواب کو چھالیسواں حصہ نبوت کا فرمایا گیا ہے جس سے ظاہر ہے  
 کہ اس کا تعلق فرضیات سے نہیں واقعات سے ہے۔ نبوت کی ابتدا  
 ہی سچے خوابوں سے ہوئی ہے کہ آپ جو کچھ خواب میں دیکھتے وہی چیز واقعہ  
 بن کر سامنے آ جاتی۔

اسی طرح نبوت کے بعد نبوت کے اس چھالیسویں حصہ کے  
 باقی رہنے کی بھی خبر دی گئی ہے:   
 نبوت میں سے کچھ بھی باقی نہیں  
 نبوت میں سے کچھ بھی باقی نہیں  
 بحزبِ مبشرات اور سچے خوابوں  
 کے (الحديث)

المبشرات او الرؤيا  
 الصالحة



جس کا حاصل یہی نکلتا ہے کہ سچے خواب نبوت کا ایک جزو ہونے کی وجہ سے بشیر کا کام ضرور دے سکتے ہیں اور اگر ان سے احکام یا علل احکام ثابت نہیں ہو سکتے تو ان احکام و علل کی تائید اور وضاحت تو حاصل کی جاسکتی ہے اس لیے اگر وہ حجت موضحہ ضرور ہیں اور یہ بھی حجت کا ایک مقام ہے۔

سچے خواب کی تاثیرات | پھر ان کی تاثیر بھی بین اور نمایاں ہے  
سے استدلال | سچے خواب سے اگر وہ از قسم بشارت

ہے تو طبعاً قلوب کو تسلی اور دلجمعی حاصل ہوتی ہے۔ غمزدوں کے قلوب ٹھہر جاتے ہیں۔ بچھڑے ہوؤں کے دل مطمئن ہو کر تسلی و تشفی پا جاتے ہیں۔ اور اگر از قسم انداز ہے تو دل لرز کر محتاط ہو جاتے ہیں۔ ہزاروں برائیوں سے باز آ جاتے ہیں جس کی وجہ یہ ہے کہ برزخ اور اس کے احوال نصوص شرعیہ کی رو سے واقعات ہیں، تنبیلات ہیں اور ہر واقعہ اپنے اندر کچھ نہ کچھ خواص و آثار رکھتا ہے تو یہ کیسے ممکن ہے کہ صاحب واقعہ پر ان واقعات کا اثر نہ پڑے ورنہ وہ واقعہ واقعہ نہیں تخیل محض اور وہم و خیال ہو کر رہ جائے پس اگر ایک واقعہ بیداری میں اپنے اثرات ڈالے بغیر نہیں رہتا تو وہی واقعہ اگر خواب میں نظر آئے تو آخر خواب دیکھنے والے نے یہ وہ بے اثر ہو کر کیسے رہ جائے گا؟ اور برزخ میں پیش آنے اور اس کے دیکھنے سے وہی اثر کیوں قبول نہ کیا جائے گا؟

صرف طرف ن تو ہوتا ہے واقعہ تو یہ بدلتا ۔ مورہ نگاہ ہی تو بدلتا ہنگامہ تو نہیں بدلتی ۔

نیز یہ بھی ایک شائبہ شدہ حقیقت ہے کہ دنیا میں قیعی نگاہ ہی قوت خیال ہے جو نفس کا ایسا بلبل غریب اور جو ہر ہے اور برزخ کی نگاہ بھی اسی نفس کی وہی قوت خیالیہ ہے صرف اس کے پیکر کی شکل بدل جاتی ہے قوت نہیں بدلتی ۔

اس لیے جب نفس بھی ایک ہی ہے اس کا آلہ ابصار بھی ایک ہی ہے اور واقعہ کی نوعیت بھی ایک ہی ہے اگر بدلا ہے تو صرف طرف بدلا ہے ، تو طرف کے بدلنے سے منظرون یا اس کی تاثیر کیے بدل جائے گی ؟ یا وہ بے اثر کیسے ہو سکے گی ؟ زیادہ سے زیادہ کیفیت کی نوعیت میں فرق پڑ سکتا ہے سو کیفیت کی تبدیلی سے عین کی تبدیلی نہیں ہو سکتی اس لیے بیداری کی آنکھ سے کسی واقعہ کو دیکھا جائے یا خواب کی آنکھ سے دیکھا جائے ۔ دیکھنے والا نفس اور اس کی قوت خیال (جو مع و بصر اور ذوق و شہ و غیرہ کی نوعیتوں میں بٹی ہوئی ہے ، ایک ہی رہے گی اور اثر بھی وہی ایک ہی ظاہر ہوگا اس لیے سچا خواب یقیناً اپنا اثر دکھلائے بغیر نہیں رہ سکتا اگر وہ ظنی ہے تو ہمارے ادراک کے لحاظ سے ظنی ہے نہ کہ واقعات کے لحاظ سے کیونکہ وقائع برزخ تو نصوص شریعت سے ثابت ہونے کی وجہ سے واقعات ہیں جن میں شک کی اصلاً گنجائش نہیں اس لیے بدلتا

واقعات قطعی ہیں البتہ ہمارے ادراک کے لحاظ سے ظنی ہیں۔ بالفاظ دیگر ظنیت ہمارے ادراک میں ہے واقعات میں نہیں، اس لیے قدرتا پچے خواب میں قبولیت کے علاوہ ایک گونہ حجت کی شان بھی کچھ نہ کچھ آئے گی جس کی تفصیل عرض کی جا چکی ہے جب ایک پچے کا خواب ایک سچا واقعہ ہے تو وہ بوجہ واقعیت اپنے متعلقہ معاملہ کے لیے حجت ہو گا، گویا نہ ہی حجت ہو قضاؤ نہ ہو۔

تواتر و تعدد کی صورت میں پچے خواب کو حجت شرعی بھی بتایا گیا ہے

غور کیجئے کہ اگر کسی ہائیک شخصیت یا ایک واقعہ کے بارے میں کئی پچے خواب جمع ہو جائیں تو ان میں تو حجت کی شان کچھ بڑھ ہی جانی چاہیئے بلکہ میں آگے بڑھ کر عرض کروں گا کہ اگر دیکھا جائے تو دور نبوت میں تو ایسے منامات کو شرعی حجت تک کا درجہ دے دیا گیا ہے۔

لیلۃ القدر کو جب متعدد صحابہ نے رمضان کے آخر عشرہ ہی میں خواب میں دیکھا تو نبی کریم صلی اللہ علیہ وسلم نے بھی اس عشرہ اخیرہ میں ہونے کا حکم فرمایا اور اس کی علت یہ فرمائی کہ :-

میں دیکھتا ہوں کہ تمہارے کئی خواب اس پر متفق ہو گئے ہیں کہ لیلۃ القدر عشرہ اخیرہ میں ہوتی ہے۔

انی اری روياکم قد تواطئت علی انہا فی العشر الاواخر

جس سے واضح ہوتا ہے کہ خوابوں کی بجا نیت اور تواتر و تعدد کذب

پر محمول نہیں کیا جاسکتا۔ پس جیسے مؤمنین کا تو اطرر روایت، روایت کو واجبہ  
القبول اور مورث ظن غالب یا بعض حالات میں مورث یقین بنا دیتا ہے  
اور جس طرح علماء کا تو اطرر رائے رکھ وہ کسی چیز کے امتحان یا استہجان پر اجماع  
کر لیں تو وہ اسے واجب العمل بنا دیتا ہے کہ:

ما راہ المؤمنون حسناً جسے مؤمنین اچھا سمجھیں وہ اللہ کے  
فہو عند اللہ حسن۔ نزدیک بھی اچھا ہی ہے۔

فرد و احد کا سچا خواب بھی | اسی طرح اگر مؤمنین کے تو اطرر روایت  
حجت قرار دیا گیا ہے | منام کو بھی واجب القبول کہا جائے تو

اس میں تعجب کی کیا بات ہے؟ اور اگر ایک حد تک شریعات میں بھی بطور  
حجت اس کا اعتبار کر لیا گیا ہو تو اس میں کیا قباحت ہے بلکہ بعض اوقات  
قرن نبوت میں صرف ایک ہی سچے خواب کو شرعی حکم کی بنا قرار دیا گیا ہے

جیسے آنحضرت صلی اللہ علیہ وسلم نے اذان کی مشروعیت کے بارہ میں  
عبد اللہ بن زید ابن عبد ربہ کے خواب کو اذان کی مشروعیت کی بنا قرار  
دیا اور ارشاد فرمایا کہ انہا لرویا حق قم یا بلال فاذن  
ایہ خواب عبد اللہ بن عبد ربہ کا سچا خواب ہے اس لیے اسے بلال اٹھ  
اور اذان دے۔

نبی کی توثیق خواب کے | یہ الگ بات ہے کہ وہ در نبوت تھا  
فی نفسہ حجت ہو سکتی دلیل ہے | اور آپ کی توثیق سے خواب موجب  
ثبوت مسئلہ بن گیا۔ لیکن توثیق تو بہر حال خواب ہی کی گئی جس سے اتنا واضح

ہو جی کہ مومن کا چاہا خواب کسی نہ کسی درجہ میں بحیثیت کی شان ضرور ملے  
ہوئے۔ ساقط الاعتبار نہیں۔

اب اگر آج بھی کوئی شخص یا چند اشخاص ایم قہ کے بارہ میں کوئی قدر  
مشرک خواب میں دیکھتے ہیں تو اس ظن غماہ کے ملو یہ تسلیم کر کے بطور  
جوت سے تسلیم کیا جائے گا کہ فلاں شخص الشاء اللہ ضرور نعمتوں میں ہے  
اور مقبول ہے۔ جیسا کہ اس قسم کے خوابوں کے متعدد واقعات عرض کیے  
گئے اور ان سے برزخی نعمتوں یا مصیبتوں کے جوہر قانع خوابوں کے سامنے  
آئے ان کی تکذیب نہیں کی جا سکے گی۔

اس لیے جناب نے جو تین چار واقعات مرحومین کی برزخی راحتوں  
کے نقل فرمائے ہیں وہ بلاشبہ قابل قبول ہیں۔ بلحاظ استدلال شرعی بھی  
بلحاظ روایات صادقہ بھی اور بلحاظ سنجیدہ مشاہدات بھی۔

مومن و کافر کی کیفیت | شہناجی بیک والدہ مرحومہ نے اپنی کسی خاص عزیزہ کو خواب  
نزع کافرق میں دیکھا اور پوچھا کہ نزع کے وقت کیا گھڑی جس پر عزیزہ نے تکلیف

ایٹنی کی نفی کی اور کہا کہ تکلیف کافر کو ہوتی ہوگی۔ تو بلاشبہ یہ سچا خواب  
ہے۔ حدیث میں صراحتاً ارشاد ہے کہ جب مومن کی روح کو خطاب  
کہ کے ملا کر کہتے ہیں۔

اے نفس پاک نکل آ کہ تیرا  
بدن بھی رتیرے نیک عملوں کی  
وجہ سے پاک تھا نکل آ۔ باغ د

اخرجی ایتھا النفس  
الطیب ترکنت فی  
الجسد الطیب اخرجی

الی روح در میحان و بہار اور راحۃتوں کی طرف اور  
رب غی غصبان ۔ اس رب کی طرف جو تجھ پر غصبان  
نہیں ہے ۔

اور بہشت بریں کے اکفان اور حنوط (خوشبویش) دکھاتے ہیں تو  
وہ اس طرح شوق و ذوق اور انگ و ..... روانی کے ساتھ کھنے کے  
لیے بستی ہے جیسے مشک الٹی کر کے منہ کھول دیا جائے اور پانی کا ایک  
ایک قطرہ بہہ کر آنا فنا نکل جائے یعنی شدت شوق میں اسے نزع کی  
کسی حلیف کا پورا احساس نہیں ہوتا ۔

بخلاف کافر کے کہ اس کی روح بدن کے ایک ایک رویوں کی پناہ  
لیتی ہے اور اسے نہ بردستی کھینچا جاتا ہے تو وہ سختی و شدت کے ساتھ  
اس طرح نکالی جاتی ہے جیسے بھگی ہوئی روئی میں کانٹوں و انتہائی پرست  
کمر کے آتے کھینچا جائے کہ روئی کے ریشے بھی ساتھ کھینچ آئیں۔ الیاذ  
باللہ ۔

تو عزیز نے سچ کہا کہ تکلیف کافر کو ہوتی ہوگی ۔ یہ مقولہ کس قدر  
مطابق حدیث نبوی ہے اور کیوں نہ اس کی تصدیق کی جائے ۔  
خروج روح کی حدیثی تعبیرات | یا اسی طرح حسب تحریر گرامی جس  
کی واقعاتی تطبیق | خادمہ کا مرض دق میں انتقال ہو  
رہا تھا اور اس نے نزع کے وقت دیکھا کہ یہ جو چاندی کی ڈور  
یہاں سے آسمان کو گئی ہے جس وقت یہ کٹ جائے گی اسی دم روح نکل

جائے گی، تو یہ حقیقت ہے کہ یہ اسی روح کی شعاع تھی۔  
 حدیث میں ہے کہ جب روح نکلتی ہے تو مثل شعاع آفتاب ہوتی  
 ہے اور اس میں سے مشک کی خوشبو سے بھی بہتر چھوٹی ہے، اس  
 لیے اس خادمہ کو اپنی ہی روح کا تار شعاع بصورت زنجیر نظر آتا۔ اور  
 جب وہ زنجیر کٹ گئی تو روح نکل گئی۔ لیونکہ روح نکلتے ہی اس کی زنجیر  
 شعاع بھی نکل گئی اور اب وہ اپنی شمعوں کے ساتھ ملک الموت کے  
 ہاتھ میں ہوتی ہے جسے وہ جفتی کفنوں میں لپیٹ لیتے ہیں اس لیے وہ شعاعی  
 صورت کھلی نہیں رہتی بلکہ ان کفنوں میں سمٹ آتی ہے۔ ظاہر ہے کہ یہ  
 کیفیت حدیث نبوی کی عین تصدیق ہے اس لیے واجب التصدیق

ہے۔  
 یا جیسے کہ تحریر فرمایا گیا کہ اسی مہفتہ آپ کی اہلیہ مرحومہ کو ایک لڑکی  
 نے خواب میں دیکھا اور پوچھا کہ امی کیا نذر کے وقت دم گھٹتا ہے؟  
 تو کہا کہ نہیں یوں ہی نور سا محسوس ہوتا ہے اور سر کی طرف اشارہ  
 کر کے کہا کہ بس یوں محسوس ہوتا ہے کہ گدہ کھل گئی اور روح زن زن  
 روانہ ہو گئی۔ سبحان اللہ!

حدیث نبوی میں ہے کہ روح جب نذر کے وقت تمام بدن  
 سے کھینچتی ہے تو مومن کو کچھ نہیں محسوس ہوتا۔ اسی لیے بعض لوگ بین  
 نذر کے وقت باہوش اور لاشاں نظر آتے ہیں۔ البتہ جب مومن  
 میں آتا ہے تو احساس ہوتا ہے اور وہ بھی تھیر کے ساتھ کہ یہ کہاں جا رہی



ہے یا نہیں کہاں جا رہا ہوں اور اسی لیے اس کے نکلنے وقت نگاہ اور پر  
ہی کو اٹھی رہ جاتی ہے اور آنکھیں کھل کی کھلی رہ جاتی ہیں۔ گویا تاجر کے  
ساتھ آنکھیں اوپر کو دیکھتی رہ جاتی ہیں اس لیے بعد موت تنفیض عین  
(آنکھ بند کر دیئے جانے کا) شریعت نے حکم دیا ہے اس لیے مرحوم  
کا یہ کہنا کہ پس ذرا محسوس ہوتا ہے یہ حلقوم سے نکلنے کی وہی سچی کیفیت ہے  
جو حدیث میں ارشاد فرمائی گئی ہے۔ اور گرہ کھل گئی۔ یہ سر سے نکلنے  
کی کیفیت ہے کہ وہی وقت قبض روح کا ہوتا ہے اور اسی آن روح  
زن زن روانہ ہو جاتی ہے اور ملک الموت اسے قبض لیتے ہیں پس نام  
بدن سے طاکہ علیہم السلام روح کھینچتے ہیں جسے نزع کہا جاتا ہے اور  
حلقوم تک آتی ہے تو یہی ملک الموت کے آنے کا وقت ہوتا ہے  
جو سر کی طرف بالین پر بیٹھ کر روح کو نہایت شفقت سے خطاب  
کرتے ہیں :

اخرجني ايها النفس الطيبة اخرجني الى رحمة  
الله :

یہی آخری سانس کا وقت مومن کے لیے قدرے احساس کا ہوتا  
ہے اسی کو قبض روح کہا جاتا ہے تو مرحوم نے جو کچھ گزرا ہوا خواب  
میں بتلایا یہی صاحب شریعت نے ارشاد فرمایا ہے تو کیسے اس خواب  
کی تصدیق نہ کی جائے۔ اور جب کہ مرحوم کو کئی عزیزوں نے اچھی  
حالت میں دیکھا تو یہ تو اظہر من الشمس ہے اس لیے جیسے تو اظہر من روایت

کی تکذیب نہیں کی جاسکتی ایسے ہی تو اطلو، رویت کی تکذیب بھی ممکن نہیں ہے۔

طریقہ رابع | (۴) پھر اسی طرح اپنا برزخی مقام عبرت و اعتبار  
عبرت و اعتبار کی رو سے بھی معلوم کیا جاسکتا ہے جیسے مثلاً انہی  
واقعات منام کو لے لیجئے اور مرحومہ کے اچھے احوال سامنے رکھ کر  
اس برزخی جزا کو ان پر منطبق کیجئے تو نتیجہ نکلتے گا کہ ان اعمال نے ان  
احوال تک انہیں پہنچایا۔ اس لیے بلحاظ اعتبار آدن کہہ سکتا ہے کہ جب  
مجھے بھی ان سی اعمال کی توفیق ہو رہی ہے تو حق تعالیٰ کے فضل سے  
مجھے بھی امید رکھنی چاہیے کہ میرا برزخی مقام بھی ایسا ہی ہوگا جیسا کہ  
مرحومہ کا ہے۔

طریقہ خامس | (۵) پانچواں طریق اطلاع میوں و شہود ہے یعنی حوا  
میان و شہود | خمسہ کے ذریعہ ہندو کی حالت محسوس کرادی جائے  
خواہ وہ آنکھ سے دیکھ کر یا کانوں سے مردوں کی آوازیں سن کر اور من  
اللہ کسی کو عبرت دلادینے کے لیے یہ مشاہدہ کرادیا جائے۔

ہندو کی کیفیات و مقامات کا | جیسے حضرت عبداللہ ابن عمر رضی اللہ  
حتی و عینی ادراک | مکہ مدینہ کے درمیان ایک مقبرہ ہے

گزشتہ تو ایک کہ یہ المنظر شخص کو دیکھا کہ وہ قبر سے باہر ہے۔ اس  
کے منہ سے آگ سے شعلے نکل رہے ہیں اور گلے میں آتشی زنجیر پڑی  
ہوئی ہے جسے وہ کھینچ رہا ہے۔ اس نے چلا کر کہا یا عبد اللہ الضع اے

عبداللہ پانی چھڑک دیئے کہ مٹا ایک دوسرا شخص سامنے آیا کہ اُسے  
عبداللہ ہرگز نہ پانی نہ چھڑکنا اور پھر اس آتشیں زنجیر نے اسے زمین میں  
جذب کر لیا۔ یہ کفار کے مقام برزخی کا عینی مشاہدہ تھا۔

سماعی اور اک | یا جیسے ابن عباس رضی اللہ عنہ کی روایت میں ہے  
کہ ایک قبر پر خمیہ لگایا اور اسے پتہ نہ تھا کہ یہ قبر ہے تو اس میں سے سورہ  
ملک پڑھنے کی آواز آئی جس پر حضور نے اس سورہ کے بارہ میں فرمایا  
ہی العاقبت رہی المنجیۃ یہ غلاب برزخ کو روکنے والی اور  
نجات دینے والی ہے تو یہاں میت کی آواز کانوں سے سنی گئی۔

عیانی اور اک | سلف میں سے ایک شخص نے ایک قبر کو دیکھا کہ  
وہ آگ کا شعلہ بنی ہوئی ہے اور شیشہ کی مانند ہے کہ اندر کی ساری  
آگ نظر آرہی ہے جس کے بیچ میں میت پھنسی ہوئی ہے۔ الیاذ باللہ  
شہر میں تحقیق سے معلوم ہوا کہ وہ ایک مکاس (مصل چکی) کی قبر ہے جو  
آج ہی مرا ہے۔ اس سے معذبین کا ایک برزخی مقام عیاناً واضح ہوا۔  
عالم برزخ کے سرمایہ | بروایت ابن قیم شعبی نے ذکر کیا ہے کہ

عبرت کے عجیب واقعات | ایک شخص نے نبی کریم صلی اللہ علیہ وسلم  
سے ذکر کیا کہ میں بدر کے مقام سے گزرا تو میں نے (غیب بدر) میں  
دیکھا کہ ایک شخص زمین سے نکلتا ہے کہ نکل جاگے تو جب ہی ایک دوسرا  
شخص اسے گز سے مارتا ہے جس سے وہ زمین میں اتر جاتا ہے، پھر  
نکلنا چاہتا ہے تو پھر یہی ہوتا ہے۔ آپ نے فرمایا یہ ابو جہل ہے جو قیامت

ہم اسی عذاب میں مبتلا رہے گا جس سے اہل جہنم کا ایک ہرزخی مقام  
عیاناً ثابت ہوا۔

سفیان کہتے ہیں بروایت داؤد بن شاپور کہ ابو قزعه کہتے ہیں کہ  
مجھے ایک قبر کے اندر سے گدھے کی آواز سنائی دی، پوچھنے پر معلوم  
ہوا کہ اس میت کی ماں اس سے بولنا چاہتی تو یہ اسے کہا کرتا تھا  
کہ ہاں گدھے کی طرح تو بھی آواز نکال لے۔ جب سے یہ مرا ہے تو  
اس کی قبر سے گدھے ہی کی آواز آتی ہے۔

مرد بن دینار کہتے ہیں کہ وہ اپنی بہن کو دفن کرنے کے لیے قبر  
میں اترے مگر نکلے وقت ان کی کوئی قیمتی متاع قبر میں رہ گئی جس کی  
وجہ سے انہوں نے اپنے ایک ساتھی کی معاونت سے قبر کھولی اور  
پونہچ لی گئی۔ اسے لیتے وقت ساتھی سے کہا کہ ذرا ٹھہرو میں دیکھوں  
کہ بہن کس حال میں ہے؟ تو لحد کا ایک حصہ کھولا تو قبر آگ سے مشتعل  
ہے اسی وقت لحد اور قبر بند کر دی۔ اور آکر ماں سے پوچھا کہ عمل میں  
اس بہن کا کیا حال تھا۔ انہوں نے کہا کہ وہ نماز بھی تاخیر سے پڑھتی تھی اور  
گمان یہ ہے کہ اکثر بے وضو بھی پڑھ لیا کرتی تھی اور پڑوسیوں کے گھروں  
کے دروازوں میں جا کر گھر والوں کی باتیں چوری چھپے نکال لانے کی  
عادی تھی۔ اس سے بے نماز اور غیروں کے راندوں کے تجسس کرنے  
والوں کا ہرزخی مقام عیاناً معلوم ہوا۔

مرد بن حوشب کہتے ہیں کہ میں یوسف بن مرد کے پاس

بیٹا تھا اور ایک شخص ان کے پہلو میں تھا جس کے چہرے کا ایک  
 حصہ سیاٹ ایک لوہے کی پلیٹ کی طرح تھا۔ یوسف ابن عمرو  
 نے اس شخص سے فرمایا کہ اپنا واقعہ مرشد سے بھی بیان کہ دو تو اس  
 نے بیان کیا کہ میں جوانی کے زمانہ میں فحش باتوں میں مبتلا رہتا تھا کہ  
 طاعون کی وبا پھیلی، لوگ مرنے اور دفن ہونے لگے تو میں نے ایک  
 شخص کی قبر کھودی اور خود ایک دوسری قبر پر چڑھ کر بیٹھ گیا۔ تو دیکھا کہ  
 ایک جنازہ آیا اور اسے اس قبر میں دفن کر دیا گیا۔ جب مٹی برابر کر دی گئی تو  
 میں نے دیکھا کہ ادنٹ کی برابر دو پرندے سفید رنگ کے مغرب کی طرف سے  
 اڑتے ہوئے آئے۔ ایک اس میت کے سر کی طرف آگیا اور ایک پیروں  
 کی طرف۔ پھر ایک قبر میں اترا اور ایک باہر قبر کے منہ پر کھڑا ہوا تو میں اس  
 واقعہ کو دیکھ کر اپنی جگہ سے اٹھا اور اس قبر کے کنارے آکھڑا ہوا کہ یہ دو پرندے  
 کیسے ہیں اور کیا کرتے ہیں۔ تو میں نے اپنے کانوں سے سنا کہ وہ پرندہ کہہ رہا  
 ہے کہ کیا تو وہی نہیں ہے جو سسرالی رشتہ داروں سے ملنے کے لیے دوہرتی  
 کپڑوں میں بڑی اتراہٹ اور نخوت کے ساتھ چل کر جایا کرتا تھا تو میت  
 نے کہا کہ میں تو بہت کمزور آدمی ہوں اس پر پرندہ نے اس پر نہایت نرم  
 کی ضرب لگائی جس سے قبر میں اک دم پانی اور تیل بھر گیا۔ تھوڑی دیر  
 میں جب قبر اصل حالت پر آئی تو پرندہ نے پھر وہی بات کہہ کر پھر ضرب  
 لگائی اور قبر کا وہی حال ہو گیا کہ اس میں پانی اور تیل بھر گیا۔ یہاں تک کہ  
 تین بار ایسی ہی ضربیں پڑتی رہیں۔ اس سے فارغ ہو کر پرندوں نے سر

اشکارِ زیرِ طرف رہا اور انما با دو سرے پر ندے) کہا کہ دیکھو وہ کہاں بیٹھا ہوا ہے؟ اور اس نے ایک طلا پنچہ کی ضرب میسے چہرے پر لگائی جس سے میسے چہرے کی ایک جانب کے سارے خدو خال مسٹ کر چہرہ کا پختہ پاٹ ہو کر لوہے جیسا ہو گیا اور میں اسی وقت سے اسی حالت میں ہوں۔

اس سے جہاں معذہ بن کے ایک برزخی مقام کا اندازہ ہوا وہیں یہ بھی ثابت ہوا کہ بعض دفعہ اس برزخی مقام کے آثار دنیا تک بھی آجاتے ہیں۔ اور عبرت دلانے کے طور پر زندوں کو بھی عذاب قبر دکھلا کر اس عذاب کا کچھ مزہ زندوں کو بھی چکھا دیا جاتا ہے۔

ابو اسحق قزازی کہتے ہیں کہ ان میں سے ایک شخص نے ذکر کیا کہ میں قبریں کھودا کرتا تھا تو میں نے بہت سے مردوں کو دیکھا کہ ان کے چہرے قبل سے پھرنے ہوئے ہیں۔ ابن قیمؒ کہتے ہیں کہ یہ اس کی علامت ہے کہ ان کی موت غیر سنت پر واقع ہوئی۔ یا وہ کبانہ پر مصر تھے۔

ابن ابی الدینا نے روایت نقل کی ہے کہ ایک قبر کھودنے والے سے پوچھا گیا کہ تو نے قبر کنی کے سلسلہ میں کوئی عجیب بات بھی دیکھی؟ اس نے کہا کہ میں نے ایک شخص کی قبر کھودی تو میں نے دیکھا کہ اس شخص کے سارے بدن میں کیلیں ٹھکی ہوئی ہیں اور سر میں ایک بہت بڑی میخ ٹھکی ہوئی ہے اور ایک میت کی کھوپڑی دیکھی کہ اس میں سیسہ بھرا ہوا ہے۔ ان واقعات کو جو بے رحمی سے تو بہ نصیب ہوئی۔

عبد الحمید بن محمود کہتے ہیں کہ میں حضرت عبداللہ ابن عباسؓ کے پاس بیٹھا ہوا تھا کہ ذوالصفاح کا انتقال ہو گیا۔ ہم نے کفن و فن کا بندوبست کیا۔ لہذا جب بند کرنے لگے تو دیکھا کہ ایک عظیم الجثہ سیاہ سانپ تیر رہا ہے جس نے پوری لحد کو اپنے جثہ سے بھر دیا ہے تو ہم نے ڈر کر تیرے کھود دی تو وہاں بھی وہی سانپ موجود ہے، تیسری کھود دی تو وہاں بھی اسی سانپ کو موجود پایا۔ آخر ابن عباسؓ نے فرمایا کہ یہ میت معلوم ہوتا ہے کہ مال غنیمت میں چوری کیا کرتا تھا۔ اس کے لیے محنت مت اٹھاؤ۔ تم ساری زمین میں جہاں بھی قبر کھودو گے اس سانپ کو موجود پاؤ گے۔ لہذا انہی میں سے کسی قبر میں دفن کر دو۔

یہ واقعات برزخی مقامات کے عینا مشاہدہ پر حجت ہیں۔

بہر حال یہ اور اسی قسم کے ہزاروں ثابت شدہ واقعات، اس کے شاہد عدل ہیں کہ برزخی مقامات کبھی کبھی عینا بھی لوگوں کو دکھا دیئے جاتے ہیں تاکہ دنیا ان سے عبرت کا سبق لے۔ اسی قسم کے کئی واقعات میں نے خود اپنے بزرگوں سے اسل دوز کے بھی سنے ہیں کہ عذاب قبر اور برزخی مقام لوگوں کے احوال آنکھوں سے دیکھنے میں آئیں!

برزخی مقامات میں تبدیلی روایات سے یہ بھی ثابت ہے کہ یہ برزخی مقامات دنیا والوں کی دُعا و ایصالِ ثواب سے تبدیل

بھی ہوتے رہتے ہیں۔

ابن ابی الدینا نے عبد اللہ بن نافع سے روایت کیا ہے کہ اہل مدینہ



میں سے ایک شخص کا انتقال ہوا تو ایک شخص نے اسے خواب میں دیکھا کہ وہ غلاب نار میں مبتلا ہے ہفتہ عشرہ کے بعد دیکھا کہ وہ اہل نعیم میں سے ہے تو میں نے کہا کہ کیا تو اہل جمیم میں سے نہیں تھا؟ کہا ہاں تھا مگر ہمارے پاس ایک مرد صالح دفن ہوا اسے چالیس آدمیوں کے بارہ میں شفا کی اجازت دی گئی جن میں سے ایک میں بھی ہوں۔ اس طرح مجھے نار سے نجات مل گئی۔

ابن ابی الدنیا ہی یہ بھی ایک روایت کرتے ہیں کہ احمد بن یحییٰ کے ایک رفیق کے بھائی کا انتقال ہوا تو احمد بن یحییٰ نے انہیں خواب میں دیکھا اور پوچھا کہ کیا گزری؟ تو اس نے کہا کہ ایک آنے والا میری طرف آگ کا شعلہ لے کر بڑھا قریب تھا کہ مجھے بھسم کر دے کہ اچانک ایک بھائی نے دعا بخیرت کی تو میں بچ گیا۔ اگر یہ دعا نہ ہوتی تو اس شعلہ برادر نے مجھے مار ڈالا، وغیرہ جس سے معلوم ہوا کہ دنیا والوں کی سعی و محنت و عبادت و ایصال ثواب سے برزخی مقامات مصیبت سے راحت کی طرف تبدیل بھی ہو جاتے ہیں۔

بہر حال برزخی مقامات کی معلومات کرنے کے لیے جس میں اپنا برزخی مقام بھی شامل ہی پانچ طریقے ہیں۔

# تَقِیْمَةُ

عذابِ قبر میں چھپانے والے اعمال !

اس میں بنیادی بات یہ ہے کہ عذابِ قبر غضبِ خداوندی کے آثار ہیں۔ حق تعالیٰ اس روح کو عذابِ قبر نہیں دیں گے جس نے اللہ کی معرفت حاصل کی اس سے محبت کی، اس کے احکام کی پابندی کی اور اس کے ممانعت کردہ امور سے بچاؤ رکھا۔ اور نہ اس کے بدن کو عذابِ قبر میں مبتلا کیا جاوے گا جس میں اس پاک روح نے عمر دنیا گزاری۔

عذابِ قبر کی مستحق وہی روح اور وہی بدن ہوگا جس نے دنیا میں حق تعالیٰ کو غضبناک کیا اس سے جاہل رہنے پر قناعت کی اور تو بد بھی نہ کی اور اسی حالت میں موت آگئی۔ تو جو بھی جس حد تک ان مافرمانیوں کے سبب غضبِ الہی کا شکار رہے گا اسی حد تک عذابِ قبر میں مبتلا ہوگا۔

یہ مافرمائیاں کچھ قلب کی ہیں کچھ زبان کی ہیں، کچھ منہ، آنکھ، ناک، کان کی ہیں، کچھ ہاتھ، پیر اور بدن کی ہیں اور کچھ شرمگاہ کی ہیں۔

قلب کی معصیتیں، ان کے مفسد اور ان سے تحفظ کا منسوس طریق !

قلب کے معاصی میں سے وہ ارادی اور اختیاری دوسوے اور ایسے خیالات پکاتے رہنا ہے جن سے

لوگوں میں فتنہ ابھرے، وہ مبتلائے نزاع و جدال بن جائیں اور لوگوں کی بندھی ہوئی مسٹھی کھل جائے اور ان میں اختلاف اور گردہ بندی قائم ہو جائے جس سے ایک دنیا فتنہ و فساد کا مرکز بن جائے۔  
اس سے بچنے کے لیے حدیث نبویؐ میں یہ دعا و ارشاد فرمائی گئی ہے:

اعوذ باللہ من وساوس الصدور و شتات الامرو فتنۃ القبر  
اے اللہ میں سینہ کے وساوس سے پناہ مانگتا ہوں اور امر وینہ کی پرآگندگی اور انتشار سے پناہ چاہتا ہوں اور قبر کے فتنہ سے پناہ کا طلبگار ہوں

غلط خیالات پکاتے رہنے سے دل جمعی باطل ہو جاتی ہے۔ دل میں انتشار پیدا ہو جاتا ہے جس سے پرآگندہ خاطر انسان کے عمل اور افعال میں انتشار اور پرآگندگی پیدا ہو جاتی ہے وہ ہر وقت نفسانی خیالات سے ڈانواں ڈول اور مذہب رہتا ہے اور اسے اس کے سوا کچھ نہیں سوچتا کہ اپنے فاسد تخیلات سے لوگوں کے معاملات میں ٹانگ اڑاتا رہے انہیں پرآگندہ خاطر اور پریشان بناتا رہے جس سے اس کا اور اس کے زیر اثر لوگوں کا دین پرآگندہ اور دوسو سوں کا شکار ہو جاتا ہے اور ان کے دلوں کا کوئی مرکز حقیقی باقی نہیں رہتا جو حق اور حق کی بھیجی ہوئی حقانی ہدایت کے سوا دوسرا نہیں اس لیے وہ رات دن

باطل اور بے حقیقت بے بنیاد امور میں لگ کر اپنا اور اپنے ساتھیوں کا دین برباد کر لیتا ہے اور پھر یہی دین و عمل کا انتشار روح کے انتشار کا سبب بنتا ہے اور جب یہ پرانگندہ خاطر روح قبر میں اسی انتشار کو لے کر پہنچے گی جس میں جمیعت خاطر اور یکسوئی نہ ہوگی تو اس سے بزدخ اور قبر میں بھی انتشار رونما ہوگا جو اسے ہمہ وقت بے چین اور بے سکون رکھے گا اور قبر کے فتنوں اور غدالوں کا ذریعہ بننا ہے گا۔

دنیا میں یہ فتنے اعمال کی صورت میں ظاہر ہو کر دنیا خراب کرتے ہیں اور بزدخ میں بھی فتنے مختلف ڈراؤنی شکلوں میں نمایاں ہو کر رزقی زندگی کی خوش حالی کو ضائع کر دیتے ہیں جس سے واضح ہے کہ سینہ کا وسوسہ اسی انتشار سینہ سے باہر دنیا کے انتشار کا سبب ہے اور دنیوی زندگی کا انتشار بزدخ زندگی کے انتشار کا سبب ہے۔ اس لیے اس حدیث پاک میں یہ تینوں چیزیں وسوسہ صدر، پرانگندگی، امر اور فتنہ قبر مرتب طریق پر ترتیب کے ساتھ ذکر فرمائی گئی ہیں جن میں ہر پہلی چیز دوسری چیز کا سبب ہے۔

زبان کی مصیبتیں اور ان سے تحفظ کا طریقہ

زبان کے گناہوں میں جو چیزیں نبی صلی اللہ علیہ وسلم نے مذکور فرمائی ہیں وہ چغل

خودی، جھوٹ، جھوٹی گواہی، بہتان بندی، پس پشت پاکاروں پر تہمتیں اٹھانا، زبان بندی کی تیزی اور بد لگامی سے فتنے کھڑے کرنا،

غلان سنت طریقوں کی طرف بلانا، کلام میں بے احتیاطی اور بے پرواہی سے رطب و یابس بولتے رہنا وغیرہ ہیں۔

چنانچہ حدیث شریف میں ارشاد ہے کہ حضور صلی اللہ علیہ وسلم نے دو قبروں کے مردوں کو عذاب میں مبتلا دیکھا اور فرمایا کہ انہیں عذاب دیا جا رہا ہے۔ ایک چغل خوری کیا کرتا تھا (جس سے لوگوں میں عداوتیں پھیلی تھیں)

اور حدیث شعبہ میں بجائے چغل خور کے یہ ہے کہ ان میں سے ایک غیبیں کیا کرتا تھا، جس سے لوگوں میں بیماری اور جذبہ غم پیدا ہوتا ہے اور یہ دونوں زبان سی کے گناہ ہیں۔

دوسرے شخص کے بارہ میں فرمایا گیا کہ وہ پیشاب کی چھینٹوں سے نہیں بچتا تھا (جو دوسو سے پیدا کرتی ہیں اور طہارت ناقص رہ جاتی ہے) اور ظاہر ہے کہ ناقص طہارت سے (یعنی پیشاب کی چھینٹوں سے نہ بچنا) نماز بلا طہارت کے رہ جاتی ہے جو پورے بدن کا گناہ ہوا۔

نیز عبد اللہ ابن مسعود رضی اللہ عنہ کی حدیث اسی مضمون میں گزر چکی ہے کہ ایک شخص کو قبر میں کوڑوں سے مارا جا رہا تھا کہ ہر کوڑے کی ضرب سے اس کی قبر آگ سے بھر جاتی تھی۔ وہ بلا طہارت کے نماز پڑھنے والوں میں سے تھا۔

ایسے ہی لوگوں کا مال ناقص اڑانے والوں کے لیے بھی عذاب قبر

کی خبر دی گئی یہی صورتِ زمان اور لوٹھی کی جی ہے جو شرمگاہ کے گناہ ہیں۔ نما جائز مال رشوت، سود بٹہ، چور بٹہ، ڈکیتی وغیرہ کی کمائی پر بھی عذابِ قبر کا ثمرہ مرتب ہونا بتلایا گیا ہے۔

اسی طرح مسلمانوں کو زبان یا ہاتھ سے ایذا پہنچانے کا ثمرہ بھی عذابِ قبر بتلایا گیا ہے۔ اسی طرح لوگوں کے ڈھکے چھپے معاملات کی ٹوہ لگانے اور انہیں رسوا کرنے کی سعی کا ثمرہ بھی یہی عذابِ قبر فرمایا گیا ہے۔

اسی طرح ملحد اور کلماتِ خداوندی اور نبی کی سنتوں پر اپنی رائے اپنے ذوق اور اپنی سیاست کو مقدم رکھنے والوں کے لیے بھی عذابِ قبر کی دھمکی آئی ہے۔ یہی صورتِ گمانے بجانے والوں اور گناہ بجانا سننے والوں کے لیے بھی ارشاد ہوئی ہے۔

یہی صورت ان لوگوں کے لیے بھی فرمائی گئی ہے جن کو اگر کسی بجا حرکت پر خدا رسول سے ڈرایا جائے تو پرواہ نہ کریں اور کبھی اس بدی کو نہ چھوڑیں لیکن اگر کسی مخلوق یا حاکم سے ڈرا دیا جائے تو کانپ جائیں اور اس بدی سے باز آجائیں وغیرہ وغیرہ جیسے امور عذابِ قبر کا سبب بنتے ہیں۔ اَعَاذَنَا اللہُ مِنْهَا۔

ان سے بچنے کا آسان طریقہ یہ ہے کہ روزانہ سوتے وقت آدمی چند منٹ بیٹھ کر یہ سوچ لیا کرے کہ اس نے آج دن میں ان باتوں میں سے کون کون سی حرکت کی ہے اور سچے دل سے توبہ کر لیا کرے۔ توبہ کے بعد اگر سوتے ہوئے موت واقع ہو جائے گی تو وہ توبہ پر مرے گا۔ یہ رات

اس کے لیے مبارک ہوگی اور عذاب قبر سے محفوظ رہیگا۔ اور اگر زندہ رہا تو اس تو بہ کی برکت سے وہ آنے والے دن میں نیکی کا استقبال کنندہ ثابت ہوگا اور روزانہ یہ سلسلہ جاری رہا تو زندگی ان معاصی سے انشاء اللہ پاک بچ جائے گی اور عذاب قبر کا خطرہ نہیں رہے گا۔

وہ اعمال جو عذاب قبر سے نجات کا ذریعہ ہیں

ان ذکر کردہ اعمالِ قبیحہ کے مقابلہ میں شریعت نے ان اعمال کی نشاندہی بھی

فرمائی ہے جو عذاب قبر سے نجات دلانے والے ہیں۔

ذکر اللہ میں مشغول رہ کر سونا، خواہ کوئی بھی اللہ کا نام ہو عذاب قبر سے امان ہے۔ سورہ ملک کی سوتے وقت تلاوت کو قبر کے لیے روشنی اور چاندنا فرمایا گیا ہے جس سے ظلمت قبر رفع ہوتی ہے۔ اس سورہ پاک کو منجیہ یعنی عذاب قبر سے نجات دینے والی فرمایا گیا ہے۔ ابن عباس رضی اللہ عنہ نے ایک شخص سے فرمایا کہ میں تجھے ایک تحفہ دیتا ہوں جس سے تجھے فرحت اور خوشی حاصل ہوگی اور وہ سورہ تبارک الذی ہے اسے خود بھی یاد، اپنے اہل و عیال کو بھی یاد کرا۔ اور گھر کے بچوں اور پڑوسیوں کو بھی حفظ کرا دے کہ یہ عذاب قبر سے نجات دلانے والی سورت ہے اور قیامت کے دن اپنے پڑھنے والے کے لیے حق تعالیٰ سے جگڑے گی اور عذابِ نار سے بھی بچا لے جائے گی۔ بنی کریم صلی اللہ نے فرمایا میرا جی چاہتا ہے کہ یہ سورت ہر انسان کے دل میں محفوظ ہو۔

اس طرح ایک طویل حدیث گزر چکی ہے جس میں مختلف اعمال کا تذکرہ گزر

چکا ہے کہ انہوں نے قبر کے مختلف قسم کے غذاؤں میں پھنسے ہوئے لوگوں کو عذاب سے بچالیا۔

اسی طرح سورہ اٰلم السجدہ کی تلاوت کو بھی جو سوتے وقت کی جائے عذاب قبر سے نجات دہندہ فرمایا گیا ہے۔ اسی طرح حدیث میں ارشاد فرمایا گیا ہے کہ دجال کے فتنہ کے وقت لوگ کثرت سے عذاب قبر میں مبتلا ہوں گے۔ اور فتنہ دجال سے بچاؤ کے لیے جمعہ کے دن سورہ کہف کی تلاوت کو بطور علاج کے ذکر فرمایا گیا ہے۔ اس کا طبعی نتیجہ یہ نکلتا ہے کہ سورہ کہف کی تلاوت عذاب قبر سے بچانے والی ہے۔ بہر حال بنید اور موت دونوں کو بھائی کہا گیا ہے اس لیے سوتے وقت کے اعمال خیر موت و مابعد الموت کے وقت بھی خیر ثابت ہوں گے اور ذریعہ نجات بنیں گے۔ اس لیے سونے کے وقت کی دعائیں جو سنت سے ثابت ہیں اور علماء نے انہیں بچا کر کے شائع بھی کر دیا ہے۔ ہر مسلم گھرانے میں رائج رہنی چاہئیں۔ جو انشاء اللہ دنیا اور آخرت دونوں کو اور برکت اور فرحت و مسرت سے بھر دیں گے

حق تعالیٰ ہم سب غلامانِ نبویؐ اور پیروانِ سنتِ مصطفویؐ کو اپنے غضب و قہر اور عذابِ نار و عذابِ قبر سے محفوظ رکھے اور سب کو حق خاتمہ کی نعمت سے نوازے اور قبر و حشر کی پر از نعمت زندگی نصیب فرماوے، آمین یا رب العالمین۔



برزخی مقام کی قطعی تعیین اعمال | | |  
یعنی موت کے بعد ہی ہوتی ہے | | |  
اشدلال شرمی (مع اپنی تین  
قسموں کئی اور بڑی کے)  
کشف قبور جن کا طریقہ مراقبہ ہے منامات صادقہ، عبرت و اعتبار  
اور عیان و مشاہدہ سے کشف مقامات برزخ کا نام نکل سکتا ہے  
اس میں ایک بات ذہن میں اور آتی ہے اور وہ یہ کہ زندہ انسان  
کا برزخی مقام علم الہی میں ٹوٹے شدہ اور معین ہے جو بطون حق میں صو  
ر علیہ کی شکل میں موجود ہے لیکن خارج میں اور بالفاظ دیگر برزخ  
میں زندہ کے انتقال سے پہلے یہ پورا مقام مشخص نہیں ہو سکتا کیونکہ  
برزخی مقامات کا تعلق اعمال دنیا سے ہے اور وہ موت سے  
پہلے مکمل اور محقق نہیں ہوتے۔

اس لیے زندہ کا برزخی مقام بالاجمال تو کشف و منام سے مشکف  
ہو سکتا ہے لیکن مکمل طور پر سامنے نہیں آ سکتا۔ ان طریقوں سے صرف  
اس کی مجموعی حیثیت و نوعیت مشکف ہو سکتی ہے۔ تشخص کے  
ساتھ ساری تفصیلات بظاہر نہیں کھل سکتیں۔ واللہ اعلم و  
علمہ اتم و احکم۔

یہ چید منتشر اور پراگندہ باتیں ذہن میں سانچ ہوئیں جو عرض کی گئیں  
ان میں طوالت ہو گئی۔ مگر اس محترم نے کرمست نامہ میں ”وسیع تبصرہ“  
کے لفظ سے اس کی گنجائش دے دی تھی۔ تو خیر یہ تبصرہ تو کیا ہوتا  
وسیع ضرور ہو گیا۔ اور یہ ادراق سیاہ کر دیئے گئے۔ الخطاء منی

والصواب من الله . والله اعلم بالصواب واليه  
المرجع والمآب -

محل طیب غفرلہ

مستقیم دارالعلوم دیوبند  
۲۴ صفر ۱۳۸۹ھ





یہ کتاب اور دیگر مستند اسلامی کتب

ادارہ اسلامیات ۱۹۰۰- انارکلی لاہور

سے طلب فرمائیں



# ادارۃ اسلامیات کی چند اہم مطبوعات



♦ بیانات و اشعار: فال روڈ، لاہور، فون: 37324412، فیکس: 37324766، 42-42-42

★ ۱۹۰، نادر می، لاہور، پاکستان، فون: 37243901-37363255

★ موہن روڈ چرک، اردو بازار، کراچی، فون: 32722401

www.idaraetislamiat.com  
E-mail: idara.e.islamiat@gmail.com